



IL-KUMMISSJONI
EWROPEA

Brussell, 2.5.2017
COM(2017) 257 final

2017/0087 (COD)

Pakkett ta' Konformità

Proposta għal

REGOLAMENT TAL-PARLAMENT EWROPEW U TAL-KUNSILL

li jistabbilixxi l-kundizzjonijiet u l-proċedura li permezz tagħhom il-Kummissjoni tista' titlob lil imprizi u lil assoċjazzjonijiet ta' imprizi jipprovdu l-informazzjoni relatata mas-suq intern u ma' oqsma relatati

{ SWD(2017) 215 final }

{ SWD(2017) 216 final }

{ SWD(2017) 217 final }

MEMORANDUM TA' SPJEGAZZJONI

1. IL-KUNTEST TAL-PROPOSTA

• Ir-raġunijiet għall-proposta u l-għanijiet tagħha

L-Ewropa thaddan fiha l-ikbar suq uniku fid-dinja¹ fejn iċ-ċittadini u n-negozji jibbenefikaw mid-dritt għax-xogħol, mid-dritt għall-istudju, mid-dritt li jstabilixxu negozju, u mid-dritt li jipprovdu oġġetti u servizzi minn naħa għal oħra tal-fruntiera. Dan kollu flimkien mal-garanziji tas-saħħa, tas-sikurezza, tal-harsien tal-ambjent u tal-protezzjoni tal-konsumatur ipprovduti mil-leġislazzjoni tal-UE. Biex iċ-ċittadini u n-negozji jgawdu bis-shiħ minn dawn id-drittijiet u jiġi żgurat li dawn jibqgħu fiduċjużi fis-suq uniku, hu essenzjali li r-regoli tal-UE jiġu rrispettati. Għaldaqstant, fil-Komunikazzjoni tagħha “Nagħornaw is-Suq Uniku: opportunitajiet aktar għaċ-ċittadini u għan-negozji”, il-Kummissjoni ħabbret li kienet se tistabilixxi strateġija ta’ infurzar intelligenti. Din l-istrateġija tiegħu “*approċċ holistiku li jiġbor l-istadji kollha tat-tfassil tal-politika mit-tfassil innifsu sal-implimentazzjoni u t-tixrid tal-informazzjoni, f’konformità mal-istrateġija għal Regolamentazzjoni Aħjar. Dan jinkludi integrazzjoni aħjar tal-aspetti tal-evalwazzjoni u tal-infurzar fit-tfassil tal-politika, assistenza u gwida aħjar lill-Istati Membri waqt l-implimentazzjoni tar-regoli tas-Suq Uniku u infurzar aktar koerenti u effikaċi tal-politika maħsuba biex titjeb il-konformità ġenerali mar-regoli tas-Suq Uniku u mal-liġi tal-UE iġenerali*”².

Wahda mid-diffikultajiet affaċċjati fl-iżgurar tal-konformità mar-regoli tas-suq intern hi l-aċċess tempestiv għal dejta affidabbli. Għal din ir-raġuni, il-Kummissjoni ħabbret li “*se tippromponi inizjattiva regolatorja ħalli tkun tista’ tiġbor informazzjoni affidabbli direttament mingħand ċertu parteċipanti fis-suq magħżula, bil-għan li tiggarrantixxi u ttejjeb il-funzjonament tas-Suq Uniku*”³.

Fuq l-istess nota, fil-komunikazzjoni tagħha “Id-Dritt tal-UE: Riżultati aħjar permezz ta’ applikazzjoni aħjar”, il-Kummissjoni xehet dawl fuq l-importanza ta’ sistema ta’ infurzar robusta u effiċjenti u spjegat li l-infurzar jappoġġa u jissupplimenta t-twettiq tal-prijoritajiet tal-politika. Hi spjegat li “[l-politika] attwali tal-infurzar [tagħha] tinvolvi monitoraġġ ta’ kif jiġi applikat u implimentat id-dritt tal-UE, soluzzjonijiet għal problemi mal-Istati Membri sabiex jiġi rimedjat kull ksur possibbli tal-liġi, u teħid ta’ azzjoni ta’ ksur fejn xieraq”⁴. Madankollu, l-iżgurar tal-applikazzjoni korretta u shiħa tad-dritt tal-UE għadu sfida. Għaldaqstant, il-Kummissjoni pproponiet sensiela ta’ miżuri biex issaħħaħ is-sistema ta’ infurzar bl-għan li tibbenefika liċ-ċittadini u lin-negozji u tiżgura li d-drittijiet tagħhom fis-suq uniku jiġu rrispettati. “*L-infurzar effettiv tar-regoli tal-UE [...] huwa importanti għall-Ewropej u jaffettwa l-ħajja ta’ kuljum tagħhom*”.

F’ċerti każijiet speċifiċi jkun meħtieġ aċċess għal informazzjoni affidabbli dwar l-aġir tal-partiċipanti fis-suq biex jiġu infurzati r-regoli tas-suq intern, b’mod partikolari informazzjoni tas-suq dwar ditti privati. Il-proposta ma għandhiex l-għan li toħloq setgħat ta’ infurzar godda għall-Kummissjoni bħas-setgħat li tftitex li tiegħu passi dwar ksur tad-dritt tal-Unjoni fil-qasam tas-suq intern kontra parteċipanti individwali fis-suq. Dan ir-Regolament għandu l-għan li jgħin lill-Kummissjoni tissorvelja u tinforza r-regoli tas-suq intern billi jippermettilha tikseb informazzjoni kwantitattiva u kwalitattiva komprensiva u affidabbli b’mod tempestiv mingħand atturi partikolari fis-suq permezz ta’ talbiet għall-informazzjoni mmirati b’mod

¹ F’dan il-Memorandum ta’ Spjegazzjoni, il-kelmiet “suq uniku” u “suq intern” ifissru l-istess.

² COM(2015)550, 28.10.2015, p. 16

³ *Ibid.*, p. 17.

⁴ C(2016)8600, GU C18, 19.1.2017, p.10.

restrittiv. Ir-Regolament propost se jgħin lill-Kummissjoni tiżgura li d-drittijiet tas-suq uniku taċ-ċittadini u tan-negozji jiġu rrispettati, u se jgħin biex tissaħħaħ il-kooperazzjoni mal-Istati Membri. Hu se jgħin “*lill-Kummissjoni wkoll biex tipproponi titjib meta l-evalwazzjoni tkun turi li hemm nuqqas ta’ infurzar minhabba nuqqasijiet fil-legiżlazzjoni settorjali rilevanti*”⁵. Ir-Regolament propost hu maħsub għal każijiet speċifiċi li fihom il-benefiċċji ta’ infurzar veloċi u preċiż jegħlbu biċ-ċar il-piż u l-kostijiet imposti fuq l-intraprizi jew l-assoċjazzjonijiet ta’ intraprizi involuti.

Din l-ghodda l-ġdida se tintuża f’oqsma li fihom l-UE tista’ tforni riżultati tangibbli li huma l-iktar importanti għaċ-ċittadini u għan-negozji. B’ghodod ta’ infurzar iktar effiċjenti, l-UE se tkun tista’ taġixxi u tiżgura konformità sħiħa iktar malajr u b’mod iktar effettiv fl-oqsma ta’ prijorità magħzula tagħha.

- **Il-konsistenza mad-dispożizzjonijiet ta’ politika eżistenti fil-qasam ta’ politika**

Il-proposta hi konsistenti mal-Artikolu 3(3) tat-Trattat dwar l-Unjoni Ewropea (TUE), li jistabbilixxi suq intern bħala wiehed mill-objettivi ewlenin tal-UE, f’kooperazzjoni mal-Istati Membri. Hi konsistenti wkoll mal-Artikolu 26 tat-TUE, li jagħti s-setgħa lill-UE tadotta miżuri biex jiġu żgurati l-funzjonijiet tas-suq intern kif xieraq, u mal-Artikolu 17 tat-TUE, li jinkariga lill-Kummissjoni bil-kompitu li tiżgura li jiġu applikati r-regoli tat-Trattat u l-legiżlazzjoni sekondarja tal-UE u li tissorvelja l-applikazzjoni tad-dritt tal-UE. Din il-proposta ma għandhiex l-għan li tohloq proċedura ġdida għall-infurzar tad-dritt tal-UE. Minflok, l-ghodda ta’ informazzjoni proposta tista’ tintuża fil-kuntest tal-proċeduri eżistenti, bħall-proċedura ta’ ksur prevista mill-Artikolu 258 tat-Trattat dwar il-Funzjonament tal-Unjoni Ewropea (TFUE).

- **Il-konsistenza ma’ politiki oħra tal-Unjoni**

Il-Kummissjoni diġà għandha setgħat investigattivi biex tinfurza r-regoli tal-kompetizzjoni tal-UE neċessarji għall-funzjonament tas-suq intern. L-użu ta’ dawn is-setgħat kien ferm effettiv biex jiżgura li daww ir-regoli jiġu applikati: pereżempju, fil-qasam tal-ġhajjnuna mill-Istat, il-Kummissjoni rnexxielha tiġbor direttament informazzjoni vitali fil-livell tad-ditti f’żewġ każijiet b’impatt kbir, li rriżulta fl-irkupru ta’ taxxi mhux imħallsa li kienu jikkonsistu f’ġhajjnuna mill-Istat mhux awtorizzata⁶.

Barra minn hekk, din il-proposta hi konsistenti ma’ strumenti legali oħra tal-UE li jagħtu lill-korpi tal-UE jew lill-awtoritajiet nazzjonali s-setgħa li jiġbru informazzjoni fil-livell tad-ditti u jaqsmuha mal-Kummissjoni f’oqsma speċifiċi relatati mas-suq intern (eż. il-protezzjoni tal-konsumatur, is-servizzi finanzjarji, is-sorveljanza tas-suq, l-industriji li jużaw netwerk). Il-Kummissjoni se tuża r-Regolament propost biss bħala l-aħħar soluzzjoni jekk ifallu l-mezzi l-oħra għall-kisba ta’ informazzjoni essenzjali.

2. IL-BAZI ĠURIDIKA, IS-SUSSIDJARJETÀ U L-PROPORZJONALITÀ

- **Il-bażi ġuridika**

Din il-proposta hi bbażata fuq l-Artikoli 43(2), 91, 100, 114, 192, 194(2) u 337 tat-TFUE.

L-Artikolu 337 tat-TFUE jipprevedi s-setgħa tal-Kummissjoni, fil-limiti u bil-kundizzjonijiet li l-Kunsill jista’ jistabbilixxi filwaqt li jaġixxi b’maġġoranza sempliċi, li tiġbor kull tagħrif meħtieġ biex twestaq il-kompiti fdati lilha. Il-Qorti tal-Ġustizzja tal-Unjoni Ewropea (QtĠ) diġà ddikjarat li dan l-Artikolu jista’ jintuża bħala bażi ġuridika għal-legiżlazzjoni sekondarja

⁵ COM(2015)550, p. 16.

⁶ Ara l-istqarrija għall-istampa tal-Kummissjoni tal-21 ta’ Ottubru 2015.

li tikkonċerna l-attività generali tal-ġbir ta' informazzjoni mwettqa mill-Kummissjoni, mingħajr il-bżonn li t-tali ġbir ikun meħtieġ biex jinkisbu l-oġġettivi ta' politika partikolari tal-UE⁷. Madankollu, il-QtĠ ddikjarat ukoll li att tal-UE ma jaqax taħt l-Artikolu 337 tat-TFUE biss għaliex ikollu l-għan li jstabbilixxi sistema għall-ġbir ta' informazzjoni⁸. Għaldaqstant, hemm bżonn li jiġi eżaminat jekk din l-inizjattiva, fir-rigward tal-għan u tal-kontenut tagħha, hijiex meħtieġa biex jinkisbu l-oġġettivi assenjati b'mod speċifiku lil politika tal-UE. Din l-inizjattiva għandha l-għan li ttejjeb l-aċċess tal-Kummissjoni għal informazzjoni tas-suq neċessarja biex din twettaq il-kompiti tagħha skont l-Artikolu 17 tat-TUE, bl-għan li tindirizza problemi serji fl-applikazzjoni tar-regoli tas-suq intern. Din tista' biss ittejjeb il-hidma tal-Kummissjoni fl-iżgurar tal-applikazzjoni tad-dritt tal-UE f'dak il-qasam. Għaldaqstant, din l-inizjattiva hi meħtieġa biex jinkiseb l-oġġettiv ta' żgurar tal-funzjonament tas-suq intern kif imsemmi fl-Artikolu 26 tat-TFUE. Għal din ir-raġuni, l-Artikolu 337 tat-TFUE jrid ikun issupplimentat minn bażi ġuridika dwar is-suq intern, bħall-Artikolu 114 tat-TFUE, li jipprevedi l-adozzjoni ta' miżuri neċessarji għall-funzjonament mingħajr intoppi tas-suq intern. Hidma mtejba tal-Kummissjoni f'dan il-kuntest tgħin fil-prevenzjoni tal-feġġa ta' ostakli għall-funzjonament tas-suq intern⁹, li hu wiehed mill-oġġettivi politiċi previsti mill-Artikolu 114 tat-TFUE¹⁰. Għaldaqstant, l-għażla tal-Artikolu 114 tat-TFUE biex jissupplimenta l-Artikolu 337 tat-TFUE hi ġġustifikata. Minbarra l-Artikolu 114 tat-TFUE, l-użu ta' Artikoli oħra tat-TFUE bħala bażi ġuridika speċifika addizzjonali hu xieraq biex ikunu koperti l-oqsma tas-suq intern ibbażati fuq artikoli speċifiċi fit-TFUE għal azzjoni leġislattiva: jiġifieri l-Artikoli 43 (il-prodotti agrikoli), 91 u 100 (it-trasport) jew 194 (l-enerġija); jew oqsma relatati mas-suq intern: l-Artikolu 192 (l-ambjent).

L-Artikoli 114 u 337 tat-TFUE ntużaw b'mod kongunt bħala l-bażi ġuridika f'att leġislattiv preċedenti tal-UE li inkariga lill-Kummissjoni b'setgħat ta' ġbir ta' informazzjoni fil-qasam tas-suq intern: Id-Direttiva (UE) 2015/1535 tal-Parlament Ewropew u tal-Kunsill tad-9 ta' Settembru 2015 li tistabbilixxi proċedura għall-għoti ta' informazzjoni fil-qasam tar-regolamenti tekniċi u tar-regoli dwar is-servizzi tas-Socjetà tal-Informatika¹¹.

- **Is-sussidjarjetà (għall-kompetenza mhux esklużiva)**

L-azzjoni tal-UE hi meħtieġa biex issaħħaħ l-aċċess tal-Kummissjoni għall-informazzjoni tas-suq neċessarja biex jiġu indirizzati l-problemi serji fl-applikazzjoni tad-dritt tal-UE fil-qasam tas-suq intern meta twettaq il-kompiti tagħha skont l-Artikolu 17 tat-TUE. L-għodda ta' informazzjoni stabbilita b'din l-inizjattiva hija l-aħħar miżura meta jkun fuq il-lejja l-oħra għall-kisba tal-informazzjoni. B'hekk, se tintuża biss għal dawk il-każijiet li fihom intervent nazzjonali ma jaħdimx, minħabba l-iskala jew l-effetti tagħhom, u l-UE tkun f'pożizzjoni aħjar li tiegħu azzjoni. B'mod partikolari, l-għodda ta' informazzjoni se tintuża meta dawk il-problemi jkollhom impatti f'iktar minn Stat Membru wiehed u meta l-indirizzar tagħhom ikun jeħtieġ il-ġbir ta' informazzjoni b'mod uniformi u konsistenti mingħand operaturi partikolari fis-suq f'iktar minn Stat Membru wiehed. Azzjoni bħal din tal-UE tkun

⁷ Sentenzi fil-Kawżi C-426/93, §22 u C-490/10, §64.

⁸ C-490/10, §68.

⁹ Il-QtĠ irrikonoxxiet li, meta tinfurza d-dritt tal-UE u fin-nuqqas ta' setgħat investigattivi tagħha stess, il-Kummissjoni tibbaża l-iktar fuq l-informazzjoni pprovduta mill-ilmentaturi, mill-korpi pubbliċi u dawk privati u mill-Istati Membri. F'dawn il-kundizzjonijiet, l-azzjoni ta' infurzar trid tkun ibbażata fuq il-qafas legali eżistenti u imperfett għall-ġbir ta' informazzjoni, sitwazzjoni li twassal għall-ġbir irregolari u insuffiċjenti tal-informazzjoni fil-livell tad-ditti. Bħala riżultat ta' dan, it-tali azzjoni ta' infurzar issir iktar diffiċli jew, f'ċerti każijiet, impossibbli, u dan jirriżulta fil-holqien ta' ostakli għall-funzjonament xieraq tas-suq intern li ma jiġux indirizzati kif suppost.

¹⁰ Ara s-sentenzi tal-QtĠ fil-Kawżi C-380/03, §§ 38 sa 42 u 80; C-434/02, §§ 31-34; u C-376/98, § 86.

¹¹ ĠU L 241, 17.9.2015, p. 1.

tissodisfa r-rekwiżit tan-neċessità u tista' biss issahhaħ il-hila tal-Kummissjoni li tiżgura li jiġi rrispettat id-dritt tal-UE fil-qasam tas-suq intern.

F'termini ta' valur miżjud, din l-ghodda se tissimplifika l-koordinazzjoni bejn il-Kummissjoni u l-Istati Membri f'każijiet b'dimensjoni transkonfinali b'sahhitha meta l-informazzjoni tkun meħtieġa minghand parteċipanti fis-suq li joperaw f'iktar minn Stat Membru wiehed. Azzjoni bħal din tal-UE tkun tippermetti wkoll aċċess tempestiv għall-informazzjoni, tiżgura li d-dejta transkonfinali miġbura tkun komparabbli u tirriżulta f'infurzar iktar effiċjenti, u b'hekk tnaqqas il-piż amministrattiv totali fuq id-ditti u fuq l-awtoritajiet pubbliċi involuti.

Din l-inizjattiva, filwaqt li tirrispetta l-obbligu tal-Kummissjoni bħala "gwardjan tat-Trattati" biex tissorvelja l-applikazzjoni tad-dritt tal-UE, ma ċaħħadx lill-Istati Membri mir-rwol importanti tagħhom li, flimkien mal-Kummissjoni, japplikaw ir-regoli fl-oqsma tas-suq intern jew f'oqsma relatati oħra. Dawn ikompli jkollhom is-setgħat investigattivi tagħhom stess u jibqgħu liberi li jestenduhom. Barra minn hekk, l-operazzjoni ta' dan ir-Regolament se tinvolvi lill-Istati Membri f'każijiet differenti, b'tali mod li jkun rifless il-prinċipju ta' kooperazzjoni sinċiera bejn il-Kummissjoni u l-Istati Membri.

B'mod partikolari, kwalunkwe deċiżjoni tal-Kummissjoni li tiddikjara l-intenzjoni tagħha li tuża s-setgħa li titlob informazzjoni minghand intraprizi jew assoċjazzjonijiet ta' intraprizi skont din l-inizjattiva se tiġi nnotifikata lill-Istat Membru jew lill-Istati Membri kkonċernati. Barra minn hekk, din l-inizjattiva tistabbilixxi mekkanizmi għall-kondiviżjoni ta' informazzjoni bejn il-Kummissjoni u l-Istati Membri b'rabta mat-talbiet għal informazzjoni u mat-twegibiet għat-tali talbiet, minghajr preġudizzju għall-obbligi ta' segretezza professjonali.

Hi konsistenti wkoll mat-TFUE peress li tistenna li l-Kummissjoni se tkun tista' tiġbor l-informazzjoni meħtieġa għat-twettiq tal-kompiti inkarigati lilha, bil-kundizzjonijiet xierqa stabbiliti mis-setgħa leġislattiva.

• **Il-proporzjonalità**

Din il-proposta hi proporzjonata mal-oġġettivi fil-mira u ma tmurx lil hinn minn dak li hu neċessarju biex tiksibhom. L-ewwel nett, ikun hemm problema serja bl-applikazzjoni tad-dritt tal-UE fl-oqsma koperti mill-kamp ta' applikazzjoni tar-Regolament. It-tieni, din l-ghodda ta' investigazzjoni għandha tintuża biss bħala l-aħħar soluzzjoni, meta ebda mod alternattiv ieħor biex tinkiseb informazzjoni rilevanti għall-indirizzar ta' problema bħal din ma jkun kapaċi jikseb ir-riżultati. It-tielet, il-Kummissjoni se jkollha bżonn turi, f'deċiżjoni formali, li tali informazzjoni hi neċessarja biex tiġi indirizzata l-problema, li l-informazzjoni aktarx li se tkun disponibbli minnufih għad-destinatarji tat-talbiet u li jkunu f'lew il-mezzi l-oħra għall-kisba tal-informazzjoni. Ir-raba', it-talbiet għal informazzjoni jkunu mmirati b'mod strett, kemm fir-rigward tat-tul tat-talbiet għal informazzjoni kif ukoll tan-numru ta' risponenti. Il-konformità tal-Kummissjoni ma' dawn il-kundizzjonijiet tkun soġġetta għal rieżami ġudizzjarju quddiem il-QtĠ. Finalment, il-piż amministrattiv ġenerali jiġi mminimizzat, kemm għan-negozji (billi jiġu esklużi l-mikroimprizi u jiġi mminimizzat l-impatt fuq l-intraprizi żgħar u medji (SMEs) – ara iktar 'il quddiem) kif ukoll għall-awtoritajiet pubbliċi (billi jiġu evitati mekkanizmi ta' koordinazzjoni ineffiċjenti bejn il-Kummissjoni u l-Istati Membri, filwaqt li tiġi żgurata trasparenza sħiħa lejhom).

Il-proposta tippermetti lill-Kummissjoni timponi penali fuq l-intraprizi jew l-assoċjazzjonijiet ta' intraprizi li b'mod intenzjonali jew permezz ta' negligenza gravi jonqsu milli jirrispettaw it-talbiet għal informazzjoni jew id-deċiżjonijiet maħruġa skont ir-Regolament propost. Il-penali mhumieq maħsuba biex jikkoreġu xi mġiba tas-suq sottostanti mill-intraprizi. It-treddida tal-penali hi iċċentiv biex jiġi żgurat li d-destinatarji tat-talbiet għal informazzjoni jwieġbu fil-hin u b'mod komplut, preċiż u mhux qarrieqi. Il-proposta tistabbilixxi l-livell

massimu ta' penali li huma mmudellati fuq ir-regoli fil-qasam tal-ghajjnuna mill-Istat fejn dawn iservu bhala deterrent. Madankollu, il-proposta ma tehtiegx li l-Kummissjoni timponi b'mod awtomatiku penali fuq l-intraprizi li ma jwiegbux, u lanqas ma tistabilixxi ammont minimu tal-penali, peress li l-Kummissjoni trid twettaq valutazzjoni ta' kaz b'kaz filwaqt li tiehu inkunsiderazzjoni l-proporzjonalita, speċjalment fil-kaz ta' SMEs. Kwalunkwe deċizzjoni tal-Kummissjoni li timponi penali tkun soġġetta għal rieżami ġudizzjarju.

- **L-ghazla tal-istrument**

Regolament hu strument legali xieraq għall-istabiliment tar-regoli li għandhom l-għan li jsaħhu l-aċċess dirett tal-Kummissjoni għal informazzjoni rilevanti¹². Tabilhaqq, jenhtieg li kemm il-proċedura li twassal għall-adozzjoni ta' talba għal informazzjoni mill-Kummissjoni kif ukoll il-possibilita tal-obbligi imposti fuq l-intraprizi, inkluzi sanzjonijiet skont kif ikun il-kaz, ikunu stabbiliti f'Regolament. Meta mqabbel mal-armonizzazzjoni possibbli tar-regoli nazzjonali permezz ta' direttiva għall-kisba ta' dak l-għan, regolament ikun jirrizulta f'iktar ċertezza tad-dritt u jiggarrantixxi interpretazzjoni uniformi. Strument awtonomu jevita wkoll interferenza mal-istrumenti legali eżistenti li jipprovdu setgħat investigattivi lill-Kummissjoni f'oqsma ta' politika oħra¹³.

3. **IR-RIŻULTATI TAL-EVALWAZZJONIJIET EX POST¹⁴, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT**

- **Il-konsultazzjonijiet mal-partijiet ikkonċernati¹⁵**

Il-Kummissjoni wettqet konsultazzjoni pubblika fuq din l-inizjattiva, bejn it-2 ta' Awwissu u s-7 ta' Novembru 2016. Hi rċeviet 71 tweġiba: 44 mis-settur kummerċjali¹⁶; 16 mingħand konsumaturi, organizzazzjonijiet nongovernattivi jew soċjetajiet ċivili; u 11 mingħand awtoritajiet pubbliċi. Il-partecipanti kienu minn 18-il Stat Membru tal-UE (68), minn pajjiż taż-ŻEE (1) u minn pajjiżi mhux Ewropej (2). It-tweġibiet urew li d-ditti spiss iżommu lura milli jaqsmu informazzjoni kummerċjalment sensittiva mal-awtoritajiet pubbliċi, mhux biss meta jwiegbu għall-konsultazzjonijiet pubbliċi iżda anki meta din tkun meħtieġa biex issostni allegazzjonijiet ta' ksur tad-drittijiet tagħhom. Ir-rispondenti rrapportaw li jkunu lesti li jipprovdu informazzjoni sensittiva lill-Kummissjoni jekk il-kunfidenzjalita tkun assigurata u l-piż amministrattiv ikun limitat. Madankollu, diversi ditti sostnew biss il-partecipazzjoni volontarja fit-talbiet għad-dejta.

Barra minn hekk, il-Kummissjoni wettqet konsultazzjonijiet immirati ma' diversi assoċjazzjonijiet ta' imprizi kbar li esprimew riżervi dwar l-ghoti tas-setgħa lill-Kummissjoni biex titlob informazzjoni mingħand ditti lil hinn mill-isfera tad-dritt tal-kompetizzjoni. Qajmu tħassib dwar il-protezzjoni ta' dejta kummerċjalment sensittiva, il-piż amministrattiv, u l-

¹² L-użu tal-Artikolu 114 tat-TFUE bhala bażi ġuridika għal regolament diġà gie aċċettat mill-QtĠ. Ara l-Kawża C-270/12, §§97 u seq.

¹³ Eż. Ir-Regolament (UE) 2015/1589 tat-13 ta' Lulju 2015 li jstabilixxi regoli dettaljati għall-applikazzjoni tal-Artikolu 108 tat-Trattat dwar il-Funzjonament tal-Unjoni Ewropea, GU L 248, 24.9.2015. Dan ir-Regolament għandu bażi ġuridika differenti bi proċedura leġislattiva differenti u tfassal għall-oġġettivi speċifiċi, għall-passi proċedurali u għas-setgħat tal-Kummissjoni fil-qasam tal-ghajjnuna mill-Istat.

¹⁴ Mhux applikabbli.

¹⁵ Għal aktar dettalji ara l-Anness 2 tal-Valutazzjoni tal-Impatt.

¹⁶ L-assoċjazzjonijiet ta' imprizi (31), inkluzi assoċjazzjonijiet li jirrapprezentaw lil SMEs biss; u d-ditti (13), inkluzi l-SMEs u l-mikroimprizi (9). Flimkien, l-assoċjazzjonijiet ta' imprizi rispondenti kienu jirrapprezentaw iktar minn 20 miljun ditta.

multi possibbli għan-nuqqas ta' twegib għat-talbiet. Id-ditti esprimew frustrazzjoni għat-twegib bil-mod tal-Kummissjoni għal każijiet li involvew ksur tar-regoli tal-UE mill-Istati Membri.

Fil-grupp ta' hidma tal-Kunsill dwar il-kompetittività u l-laqgħat tal-Grupp ta' Livell Għoli, l-Istati Membri staqsew dwar il-kundizzjonijiet li trid tissodisfa l-Kummissjoni biex titlob informazzjoni, dwar ir-rwol tagħhom fil-proċess, dwar il-piż amministrattiv li jirriżulta, u dwar il-proporzjonalità ta' kwalunkwe sanzjoni.

Is-suggerimenti tal-partijiet ikkonċernati ttejdu inkunsiderazzjoni fil-parti l-kbira tagħhom, b'mod partikolari rigward is-sejthiet għall-użu limitat tal-ghodda (tradotti fil-(pre)kundizzjonijiet għall-użu tal-ghodda investigattva – inkluż ir-rwol tal-Istati Membri) u l-piż amministrattiv (pereżempju, il-possibbiltà li tintalab biss informazzjoni li diġà tkun disponibbli għad-ditti risponenti). Il-mistoqsijiet dwar is-salvagwardji għall-protezzjoni ta' informazzjoni kunfidenzjali u dwar il-penali għan-nuqqas ta' twegib ġew indirizzati fuq il-bażi tal-prattiki stabbiliti fil-qasam tad-dritt tal-kompetizzjoni.

- **Il-ġbir u l-użu tal-kompetenzi**

Il-Kummissjoni ma bbażatx fuq kompetenza esterna speċifika għal din l-inizjattiva.

- **Il-valutazzjoni tal-impatt**

Ir-Rapport tal-Valutazzjoni tal-Impatt spjega kif in-nuqqas ta' informazzjoni affidabbli u preċiża fil-livell tad-ditti disponibbli għall-Kummissjoni u għall-Istati Membri jgħid li problema f'sitwazzjonijiet meta jkun hemm bżonn ta' aċċess għat-tali informazzjoni biex jiġu infurzati b'mod tempestiv ir-regoli dwar is-suq intern. Ir-rapport eżamina wkoll, lil hinn mix-xenarju bażi eżistenti, għażliet ta' politika differenti biex jindirizzaw din il-problema, jiġifieri: (1) l-iskambju volontarju tal-aħjar Prattiki bejn l-Istati Membri u mal-Kummissjoni, u l-iżvilupp ta' gwida dwar il-ġbir ta' informazzjoni fil-livell tad-ditti; (2) it-tnehhija ta' regoli nazzjonali li jipprevjenu lill-awtoritajiet tal-Istati Membri milli jaqsmu informazzjoni fil-livell tad-ditti li diġà jkollhom jew li jistgħu jiksbu aċċess għaliha mal-Kummissjoni u ma' Stati Membri oħra; (3) l-introduzzjoni ta' setgħat investigattivi residwi fil-livell nazzjonali¹⁷ sabiex l-Istati Membri jkun jistgħu jiġbru informazzjoni fil-livell tad-ditti fil-każijiet kollha u jaqsmuha mal-Kummissjoni; (4) l-introduzzjoni ta' miżura ta' investigazzjoni aħharija biex il-Kummissjoni tużaha meta jkun jistgħu jeżistu ostakli ssuspettati għall-funzjonament tas-suq intern u l-informazzjoni mitluba fil-livell tad-ditti tkun neċessarja għat-tehdid ta' deċizzjonijiet tempestiv u effettiv u din ma tkunx disponibbli minnufih b'mezzi oħra; u (5) taħlita tal-għażliet 2 u 4. L-għażliet 2, 3 u 4 huma ta' natura leġislattiva. L-għażliet injorati jinkludu l-espansjoni tal-kopertura tal-istatistiki tal-UE u l-introduzzjoni ta' obbligi ta' rapportar regolari għad-ditti.

L-introduzzjoni ta' miżura ta' investigazzjoni aħharija għall-Kummissjoni (l-għażla 4) giet ikkunsidrata bħala l-aħjar għażla ta' politika f'termini tas-sussidjarjetà u tal-proporzjonalità, filwaqt li hi wkoll l-iktar għażla effettiva u kosteffiċjenti. L-għażla 4 tegħleb il-problemi relatati mal-koordinazzjoni u mal-ġurisdizzjoni legali f'każ li l-Istati Membri kienu qed jaġixxu waħedhom meta jindirizzaw każijiet li għandhom dimensjoni transkonfinali. Jenhtieg li din tirriżulta fil-kisba ta' informazzjoni iktar robusta dwar il-malfunzjonijiet fis-suq intern. Min-naħa tagħha, jenhtieg li din tippermetti lill-Kummissjoni u lill-Istati Membri jiżguraw grad oġhla ta' konformità mar-regoli tas-suq intern. Dan se jsaħħaħ il-fiduċja tal-konsumaturi fis-suq intern u jikkontribwixxi għall-ilhuq tal-potenzjal tiegħu. Jenhtieg li aċċess aħjar għall-informazzjoni jirriżulta f'infurzar iktar informat tar-regoli tas-suq intern fil-livell tal-Istati

¹⁷ L-għażla 3 tintegra l-għażla 2 ukoll.

Membri, billi jiġu limitati l-proċedimenti ta' ksur kontra l-Istati Membri. In-negozji u l-konsumaturi jibbenefikaw mill-funzjonament aħjar tas-suq intern: eż. inqas ostakli għad-dhul, kompetizzjoni ikbar, iktar kompetittività u espansjoni transkonfinali (u potenzjalment internazzjonali) ehfef/orhos.

Il-kost amministrattiv annwali totali għall-imprizi jew għall-assoċjazzjonijiet ta' imprizi (jiġifieri l-kumpilazzjoni tal-informazzjoni għat-tnejn tat-tweġibiet u tal-pariri legali) hu stmat għal bejn EUR 370 000 u EUR 610 000¹⁸. Kost addizzjonali żgħir jista' jirriżulta mis-sottomissjoni ta' tweġibiet mhux kunfidenzjali (jiġifieri biex jiġu protetti s-sigrieti kummerċjali tar-rispondent). Il-kostijiet derivati mill-għażla ppreferuta għall-Istati Membri huma negligibbli (ara hawn taħt, it-Taqsima 4 għall-Kummissjoni). Ma jkun hemm ebda kost soċjali jew ambjentali dirett jekk tintuża l-għażla ppreferuta.

Ir-Rapport tal-Valutazzjoni tal-Impatt u Skeda ta' Sommarju Eżekuttiv¹⁹ ġew ippreżentati lill-Bord tal-Iskrutinju Regulatorju. Il-bord inizjalment hareġ opinjoni negattiva fl-20 ta' Jannar 2017, segwita minn opinjoni pożittiva b'rizervi fit-23 ta' Marzu 2017²⁰. Il-bord talab li r-rapport jiġi aġġustat skont ir-rakkomandazzjonijiet tiegħu²¹. Issa r-rapport jiffoka biċ-ċar fuq l-oġettiv ta' indirizzar tan-nuqqas ta' informazzjoni rilevanti meħtieġa biex tiġi żgurata l-applikazzjoni tar-regoli tas-suq intern f'dawk il-kazijiet speċifiċi li fihom hi neċessarja l-informazzjoni u ma tkunx disponibbli mod ieħor. Dan jispjega aħjar ukoll il-kundizzjonijiet li l-Kummissjoni trid tissodisfa qabel ma tkun tista' tuża l-miżura ta' investigazzjoni (ara s-subintestatura ta' hawn fuq dwar il-proporzjonalità), inkluża l-ħtieġa li jintwera li l-informazzjoni meħtieġa mhix disponibbli minn sorsi oħra (l-aspett tal-aħhar soluzzjoni). Barra minn hekk, ir-rapport jippreżenta aħjar il-fehmiet tal-partijiet ikkonċernati²².

• **L-idoneità u s-simplifikazzjoni regulatorja**

Meta toħroġ talbiet għal informazzjoni lil imprizi u lil assoċjazzjonijiet ta' imprizi, il-Kummissjoni hi meħtieġa tagħmel għażla bir-reqqa tad-destinatarji tat-talbiet, biex it-talbiet ikunu indirizzati biss lil imprizi u lil assoċjazzjonijiet ta' imprizi li kapaci jipprovdu informazzjoni rilevanti biżżejjed (l-Artikolu 5(3)). Normalment, imprizi kbar biss b'pożizzjoni b'saħħitha fis-suq jew b'volumi tan-negozju sinifikanti se jkunu jistgħu jipprovdu l-informazzjoni rilevanti lill-Kummissjoni. Għall-kuntrarju tal-SMEs, l-imprizi l-kbar normalment joperaw fuq skala ikbar u b'sofistikazzjoni korporattiva li tippermetti sejbien relattivament faċli tal-informazzjoni mitluba. B'hekk, il-piż amministrattiv li jirriżulta u l-impatt fuq dawn l-imprizi ma jkunux jidhru sproporzjonati.

Fit-teorija, l-SMEs jistgħu jintalbu jwieġbu għat-talbiet għal informazzjoni skont din il-proposta (eż. f'setturi speċifiċi jew f'suq speċifiku fejn jista' jkollhom pożizzjoni b'saħħitha fis-suq). Madankollu, fid-dawl tal-volum tal-attività ekonomika tagħhom, hu antiċipat li

¹⁸ Jekk jiġu supponuti hames talbiet fis-sena (izda diversi destinatarji għal kull talba).

¹⁹ <http://ec.europa.eu/transparency/regdoc/?fuseaction=ia&language=mt>

²⁰ *Ibid.*

²¹ Il-Bord tal-Iskrutinju Regulatorju osserva li: "*Ir-rapport għadu mhuwiex ċar biżżejjed u kultant hu inkonsistenti fir-rigward tal-ambitu tal-inizjattiva. F'diversi partijiet, ir-rapport għadu jippreżenta l-SMIT bħala soluzzjoni għall-problemi ġenerali tad-disponibilità tad-dejta, jew bħala sors ta' informazzjoni għall-finijiet tal-politika relatata mas-suq uniku li ma jirriżultawx minn nuqqasijiet speċifiċi fl-infurzar, filwaqt li ma jipprovdux ġustifikazzjoni biex isir hekk. (2) Ir-rapport jagħmilha ċara li l-għodda tkun wahda aħħarija, iżda mhix ċara dwar is-salvagwardji jew il-kundizzjonijiet li jistgħu jwasslu għat-medja tal-investigazzjonijiet. (3) Ir-rapport ewlieni għadu ma jirriflettix biċ-ċar biżżejjed il-fehmiet rispettivi tal-Istati Membri u tal-interessi kummerċjali.*"

²² Ara r-Rapport tal-Valutazzjoni tal-Impatt għal espansjoni ulterjuri dwar l-aġġustamenti li saru.

aktarx dan ma jseħħx. Minkejja dan, jekk hemm bżonn li tintbagħat talba lil SME, il-proposta timminimizza l-kostijiet ta' konformità tagħha: il-Kummissjoni hi meħtieġa b'mod speċifiku tqis il-prinċipju tal-proporzjonalità meta tikkunsidra l-kamp ta' applikazzjoni tat-talbiet għal informazzjoni lil SMEs (l-Artikolu 5(3)). Il-kost stmat tat-tweġib għal SME individwali jvarja minn EUR 300 sa EUR 1 000 għal kull talba b'kost potenzjali addizzjonali għall-pariri legali ta' EUR 1 000, madwar 25 % tal-kost stmat tat-tweġib għal impriża kbira.

Il-mikroimpriži huma eżentati minn din il-proposta biex jevitaw piż amministrattiv sproporzjonat fuqhom, b'mod partikolari minħabba li aktarx li ma jkunux f'pożizzjoni li jipprovdu informazzjoni rilevanti biżżejjed.

Id-ditti ta' kull daqs se jibbenefikaw minn suq intern li jaħdem aħjar, bis-saħħa ta' azzjonijiet ta' infurzar iktar immirati mill-Kummissjoni u mill-Istati Membri biex jiżguraw l-applikazzjoni tad-dritt tal-UE, fost l-oħrajn fil-qasam tas-suq intern.

Il-proposta ma tippreskrivi ebda format jew kanal ta' komunikazzjoni partikolari għall-ipproċessar tat-talbiet għal informazzjoni, peress li hi newtrali fir-rigward tal-iżviluppi fit-teknoloġiji tal-informazzjoni u tal-komunikazzjoni (ICT).

- **Id-drittijiet fundamentali**

Din il-proposta tirrispetta d-drittijiet fundamentali u tosserva l-prinċipji rikonoxxuti b'mod partikolari fil-Karta tad-Drittijiet Fundamentali tal-Unjoni Ewropea. Hi tinkludi salvagwardji u garanziji filwaqt li tqis l-interess leġittimu tal-impriži biex iħarsu s-sigriet kummerċjali tagħhom: fl-Artikolu 7 (protezzjoni ta' informazzjoni kunfidenzjali) u fl-Artikolu 16 (segretezza professjonali) tal-proposta (ara l-Artikolu 7 tal-Karta). Il-proposta tikkonforma wkoll mad-dritt għall-protezzjoni tad-dejta personali (ara l-Artikolu 8 tal-Karta) u hi konsistenti mar-regoli dwar l-aċċess għad-dokumenti miżmuma mill-Kummissjoni (ara l-Artikolu 41 tal-Karta). Peress li d-destinatarji tat-talbiet għal informazzjoni jistgħu jikkontestawhom quddiem il-QtĠ, il-proposta tirrispetta d-dritt għal rimedju effettiv u għal proċess imparzjali (ara l-Artikolu 47 tal-Karta). Ir-regoli dwar l-impożizzjoni possibbli ta' multi jew ta' ħlas perjodiku bħala penali jirrispettaw id-dritt għal preżunzjoni ta' innocenza u għal proporzjonalità tal-pieni (ara l-Artikoli 48 u 49 tal-Karta).

4. L-IMPLIKAZZJONIJIET BAĠITARJI

Din l-inizjattiva ma tohloqx skema ta' infurzar addizzjonali li trid tiġi applikata mill-Kummissjoni. Minflok, tagħti lill-Kummissjoni miżura ta' investigazzjoni speċifika aħharja, li trid tintuża bħala parti mill-proċeduri u mill-azzjonijiet ta' infurzar eżistenti. Hu stmat li l-Kummissjoni tista' ġġarrab kostijiet annwali għall-ġbir u għall-analiżi ta' dejta ta' bejn EUR 120 000 u EUR 430 000, jekk jiġi supponut li jsiru hames talbiet għal informazzjoni fis-sena²³. Il-kostijiet tal-Kummissjoni indikati hawn fuq ma jkunux jeħtieġu xi ħtieġa baġitarja ġdida, iżda biss ir-riskjerament tal-persunal u tal-infrastruttura eżistenti.

5. ELEMENTI OĦRAJN

- **Il-pjanijiet ta' implimentazzjoni u arranġamenti dwar il-monitoraġġ, l-evalwazzjoni u r-rapportar**

Il-Kummissjoni se tissorvelja l-użu tar-Regolament bl-għan li tivvaluta l-effikaċja u l-proporzjonalità tiegħu. Hi se tibbaża fuq il-kriterji li ġejjin: l-eċċezzjonalità tal-użu tar-Regolament, il-kooperazzjoni tad-destinatarji tat-talba għal informazzjoni fil-forniment tat-tali

²³ Il-Kummissjoni mhix obligata tuża l-miżura ta' investigazzjoni.

informazzjoni u l-kwalità tal-informazzjoni miġbura. Il-Kummissjoni se tirreġistra d-dejta neċessarja f'dak ir-rigward (eż. l-użu annwali tal-ġhodka, il-qasam tas-suq intern ikkonċernat, l-impriżi jew l-assoċjazzjonijiet ta' impriżi koperti, it-tempestività, il-komprensività, il-preċiżjoni u l-kwalità tat-tweġibiet, ir-rata ta' tweġib, jekk l-użu tal-miżura rriżultax f'infurzar aħjar mill-Kummissjoni). Bħala segwitu se twettaq sħarriġiet ta' rispons volontarju indirizzati lid-ditti koperti mit-talbiet biex tanalizza l-opinjoni tagħhom dwar il-proċess. Barra minn hekk, il-Kummissjoni se tissorvelja wkoll l-utilità ta' din l-ġhodka (eż. ir-rata ta' suċċess tal-proċedimenti ta' ksur, ir-rispons tal-partijiet ikkonċernati dwar il-kwistjoni). Ir-riżultati ta' dawn l-attivitàjiet ta' monitoraġġ ikunu vvalutati wara hames snin mill-applikazzjoni tar-Regolament. Il-Kummissjoni trid tfassal rapport dwar l-applikazzjoni tar-Regolament kull sentejn.

- **L-ispjegazzjoni fid-dettall tad-dispożizzjonijiet speċifiċi tal-proposta**

Il-Kapitolu I (Dispożizzjonijiet ġenerali) jippreżenta s-sugġett, il-kamp ta' applikazzjoni u d-definizzjonijiet (l-Artikoli 1 sa 4). Dan jinkariga lill-Kummissjoni (l-Artikolu 4) bis-setgħa li titlob informazzjoni direttament mingħand l-impriżi u l-assoċjazzjonijiet ta' impriżi biex tindirizza problema serja fl-applikazzjoni tad-dritt tal-Unjoni li tissogra li timmina l-kisba ta' objettiv importanti tal-politika tal-Unjoni.

Il-Kapitolu II jistabbilixxi l-kundizzjonijiet u l-proċedura għat-talba għal informazzjoni. L-Artikolu 5 jillimita s-setgħa tal-Kummissjoni li taġixxi bħala miżura aħharija: fejn ma tkunx tista' tikseb l-informazzjoni minn sorsi oħra b'mod adegwat, suffiċjenti jew b'mod tempestiv. Il-Kummissjoni trid tadotta deċiżjoni minn qabel u fiha tiddikjara l-intenzjoni tagħha li tuża s-setgħa inkwistjoni, filwaqt li tispjega l-problema serja ssuspettata, l-informazzjoni mfittxa, għaliex it-tali informazzjoni hi meħtieġa, għaliex fallew il-mezzi l-oħra biex tinkiseb it-tali informazzjoni, u l-kriterji għall-għażla tad-destinatarji tat-talbiet (li ma jistgħux ikunu mikroimpriżi). Il-Kummissjoni għandha s-setgħa li titlob biss informazzjoni li d-destinatarju tat-talba kapaċi jipprovdi. L-Istat jew l-Istati Membri kkonċernati se jkunu d-destinatarji tad-deċiżjoni minn qabel u l-Kummissjoni hi obligata tinnotifikaha lill-Istat Membru jew lill-Istati Membri kkonċernati mingħajr dewmien. L-Artikolu 6 jipprevedi l-proċedura li trid tiġi segwita għat-talba għal informazzjoni: il-Kummissjoni tista' tesigi li l-impriżi jew l-assoċjazzjonijiet ta' impriżi jipprovdu informazzjoni permezz ta' talba sempliċi jew permezz ta' deċiżjoni u trid tinforma lill-Istat Membru fejn ikun jinsab ir-riċevitur tat-talba. Meta l-Kummissjoni tkun nediet proċedura ta' ksur formali skont l-Artikolu 258 tat-TFUE, il-Kummissjoni hi obligata ttiprovdi lill-Istat Membru kkonċernat mill-proċedura b'kopja tat-talbiet kollha għal informazzjoni mahruġa fil-kuntest ta' dik il-proċedura, indipendentement minn fejn tinsab is-sede reġistrata tal-impriża jew tal-assoċjazzjoni ta' impriżi. L-Artikolu 7 jittratta t-tweġibiet għat-talbiet u l-protezzjoni ta' informazzjoni kunfidenzjali. B'mod partikolari, dawn id-dispożizzjonijiet jobbligaw lill-Kummissjoni tgħaddi t-tweġibiet riċevuti lill-Istat Membru kkonċernat mit-talba meta dawn ikunu rilevanti għal proċedura ta' ksur formali skont l-Artikolu 258 tat-TFUE kontra l-Istat Membru kkonċernat. Meta tweġiba tkun tinkludi informazzjoni li hi kunfidenzjali fir-rigward ta' dak l-Istat Membru, il-Kummissjoni għandha tgħaddi biss il-verżjoni mhux kunfidenzjali tas-sottomissjoni. L-Artikolu 8 jirrestringi l-użu tal-informazzjoni miġbura għall-fini stabbilit fl-Artikolu 4.

Il-Kapitolu III (l-Artikoli 9 sa 13) jistabbilixxi r-regoli dwar il-multi u l-hlasijiet ta' penali perjodiċi jekk risponent iforni informazzjoni mhux preċiża jew qarrieqa jew jekk, bħala tweġiba għal talba li ssir b'deċiżjoni formali tal-Kummissjoni, dan jipprovdi informazzjoni mhux kompluta jew ebda informazzjoni affattu. Dawn ir-regoli jsegu l-mudell tar-Regolament (UE) 2015/1589 applikabbli fil-qasam tal-ġhajjnuna mill-Istat.

Il-Kapitolu IV (Dispożizzjonijiet finali – l-Artikoli 14 sa 19) jistabbilixxi r-regoli dwar l-estensjoni tat-termini perentorji; il-pubblikazzjoni tad-deċiżjonijiet tal-Kummissjoni; l-obbligi relatati mas-segretezza professjonali għall-Istati Membri; il-protezzjoni tad-dejta (l-uffiċjali tal-UE diġà huma marbuta b'obbligi simili skont l-Artikolu 339 tat-TFUE); l-obbligi ta' rapportar għall-Kummissjoni u d-dhul fis-seħh tar-Regolament.

Proposta għal

REGOLAMENT TAL-PARLAMENT EWROPEW U TAL-KUNSILL

li jistabbilixxi l-kundizzjonijiet u l-proċedura li permezz tagħhom il-Kummissjoni tista' titlob lil impriži u lil assoċjazzjonijiet ta' impriži jipprovdu l-informazzjoni relatata mas-suq intern u ma' oqsma relatati

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b' mod partikolari l-Artikoli 43(2), 91, 100, 114, 192, 194(2) u 337 tiegħu,

Wara li kkunsidraw il-proposta mill-Kummissjoni Ewropea,

Wara li ntbagħat l-abbozz tal-att leġiżlattiv lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew,²⁴

Wara li kkunsidraw l-opinjoni tal-Kumitat tar-Regjuni,²⁵

Waqt li jaġixxu skont il-proċedura ordinarja leġiżlattiva,

Billi:

- (1) B'konformità mal-Artikolu 3(3) tat-Trattat dwar l-Unjoni Ewropea (TUE), l-istabbiliment ta' suq intern hu wieħed mill-oġettivi ewlenin li jridu jintlaħqu mill-Unjoni b'kooperazzjoni mal-Istati Membri. F'konformità mal-Artikolu 26(1) tat-Trattat dwar il-Funzjonament tal-Unjoni Ewropea (TFUE), l-Unjoni għandha tadotta miżuri bl-għan li tistabbilixxi jew tassigura l-funzjonament tas-suq intern. Skont l-Artikolu 26(2) tat-TFUE, is-suq intern għandu jikkompreni arja bla frontieri interni, li fiha l-moviment liberu ta' merkanzija, persuni, servizzi u kapital huwa żgurat. Is-suq intern iġġenera opportunitajiet godda u ekonomiji ta' skala għall-impriži Ewropej, holoq impjiegi, offra għażla ikbar bi prezzijiet orħos għall-konsumaturi u ppermetta liċ-ċittadini Ewropej jgħixu, jistudjaw u jaħdmu fl-Unjoni. Minkejja l-progress kollu li sar, għad hemm diffikultajiet sinifikanti biex jiġi stabbilit is-suq intern u biex dan jaħdem kif xieraq u ċ-ċittadini u l-impriži Ewropej ma jistgħux jisfruttaw il-benefiċċji kollha tas-suq intern. F'ċerti każijiet, informazzjoni subottimali li taffettwa l-azzjoni mill-Kummissjoni dwar l-applikazzjoni tad-dritt tal-Unjoni fil-qasam tas-suq intern iżżid ir-riskju li jitfaċċaw diffikultajiet għall-kummerċ fis-suq intern li jirriżultaw minn attivitajiet nazzjonali mhux koordinati ta' infurzar jew minn żvilupp differenti ta' soluzzjonijiet regolatorji nazzjonali għal dawn il-problemi.
- (2) L-Artikolu 337 tat-TFUE jipprevedi s-setgħa tal-Kummissjoni, fiil-limiti u bil-kundizzjonijiet li l-Kunsill jista' jistabbilixxi billi jaġixxi b'maġġoranza sempliċi, li tiġbor kull tagħrif meħtieġ biex twettaq il-kompiti tagħha. Madankollu, fil-Kawża C-490/10 *Il-Parlament Ewropew vs Il-Kunsill*, il-Qorti ċċarat li fejn il-għbir ta' informazzjoni jikkontribwixxi direttament għall-kisba tal-oġettivi ta' politika

²⁴ ĠU C , , p . .

²⁵ ĠU C , , p . .

partikolari tal-Unjoni Ewropea, l-att li jistabbilixxi l-kundizzjonijiet għat-tali għbir irid ikun ibbażat fuq il-bażi ġuridika li hi relatata ma' dik il-politika. Dan ir-Regolament ma jipprovdix biss għal qafas li fih il-Kummissjoni tista' tiġbor informazzjoni minghand impriżi u assoċjazzjonijiet ta' impriżi, iżda anki għal miżuri għall-infurzar tat-talbiet għal informazzjoni. Għaldaqstant, filwaqt li jitqies b'mod sħiħ il-fatt li l-Kummissjoni tikseb is-setgħa tagħha li tiġbor informazzjoni direttament mit-Trattat, jenhtieg li dan ir-Regolament ikun ibbażat, minbarra fuq l-Artikolu 337 tat-TFUE, fuq id-dispożizzjonijiet tal-Artikoli 43(2), 91, 100, 192 u 194(2) tat-TFUE u anki tal-Artikolu 114 tat-TFUE, li jipprevedi l-adozzjoni tal-miżuri neċessarji għall-istabbiliment u għall-funzjonament tas-suq intern, inkluż fejn id-differenzi bejn ir-regoli nazzjonali jkunu tali li jxekklu l-libertajiet fundamentali jew meta jkun hemm bżonn għall-prevenzjoni tal-feġġa ta' diffikultajiet fl-istabbiliment u fil-funzjonament tas-suq intern.

- (3) L-identifikazzjoni u, fejn xieraq, l-indirizzar ta' diffikultajiet bħal dawn b'mod effiċjenti u effettiv jehtieg aċċess tempestiv għal informazzjoni tas-suq kwantitattiva u kwalitattiva li hi komprensiva, preċiża u affidabbli. Dan ikun il-każ b'mod partikolari meta l-Kummissjoni taġixxi bħala gwardjan tat-Trattati, skont l-Artikolu 17(1) tat-TUE li jinkariga lill-Kummissjoni bil-kompiti li tiżgura l-applikazzjoni tat-Trattati, u tal-miżuri adottati mill-istituzzjonijiet skont dawn, u li tissorvelja l-applikazzjoni tad-dritt tal-Unjoni. Kif stabbilit mill-Qorti tal-Ġustizzja diversi drabi fil-kuntest ta' proċedimenti ta' ksur skont l-Artikolu 258 tat-TFUE, hi r-responsabbiltà tal-Kummissjoni li tippreżenta quddiem il-Qorti tal-Ġustizzja l-informazzjoni fattwali rilevanti kollha biex turi bil-provi li jeżisti ksur. F'ċerti każijiet, tali informazzjoni tista' tinkludi informazzjoni tas-suq, meħtieġa biex il-Qorti tal-Ġustizzja tkun tista' tistabbilixxi jekk inkisirx id-dritt tal-Unjoni.
- (4) Il-Kummissjoni ma għandhiex setgħat investigattivi ġenerali tagħha stess biex jgħinuha tinfurza d-dritt tal-Unjoni fil-qasam tas-suq intern. Is-setgħat investigattivi eżistenti relatati mar-regoli tal-kompetizzjoni, kif stipulati mir-Regolament tal-Kunsill (KE) Nru 1/2003,²⁶ mir-Regolament tal-Kunsill (KE) Nru 139/2004²⁷ u mir-Regolament tal-Kunsill (UE) 2015/1589,²⁸ huma limitati mill-bażi ġuridika tagħhom għal oqsma ddefiniti u ma jippermettux il-għbir u l-użu tal-informazzjoni miġbura għal skopijiet oħra ta' politika relatata mas-suq intern.
- (5) Kif irrikonoxxiet il-Qorti tal-Ġustizzja, meta tinfurza d-dritt tal-Unjoni, il-Kummissjoni, billi tista' tibbaża fuq indikazzjonijiet, tiddependi primarjament fuq l-informazzjoni pprovduta mill-ilmentaturi, minn korpi pubbliċi u privati, u mill-Istati Membri kkonċernati. Skont l-Artikolu 4(3) tat-TUE, l-Istati Membri għandhom id-dmir, kif fakkret diversi drabi l-Qorti tal-Ġustizzja, li jiffaċilitaw il-kompiti tal-Kummissjoni, inkluż ir-rwol partikolari tagħha bħala gwardjan tat-Trattati. Madankollu, l-Istati Membri mhux dejjem jista' jkollhom aċċess għall-informazzjoni tas-suq rilevanti li l-Kummissjoni jkollha bżonn biex twettaq il-kompiti tagħha jew ir-

²⁶ Ir-Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli 81 u 82 tat-Trattat (ĠU L 1, 4.1.2003, p. 1).

²⁷ Ir-Regolament tal-Kunsill (KE) Nru 139/2004 tal-20 ta' Jannar 2004 dwar il-kontroll ta' konċentrazzjonijiet bejn impriżi (ĠU L 32, 5.2.2004, p. 1).

²⁸ Ir-Regolament tal-Kunsill (UE) 2015/1589 tat-13 ta' Lulju 2015 li jistabbilixxi regoli dettaljati għall-applikazzjoni tal-Artikolu 108 tat-Trattat dwar il-Funzjonament tal-Unjoni Ewropea (ĠU L 248, 24.9.2015, p. 9).

regoli nazzjonali tagħhom dwar il-gbir ta' informazzjoni jistgħu ma jhalluhomx jiddivulgaw l-informazzjoni miġbura.

- (6) Biex tikkomplementa l-informazzjoni riċevuta mingħand l-Istati Membri, il-Kummissjoni tiddependi fuq il-kooperazzjoni volontarja tal-partijiet interessati, b'mod partikolari tal-ilmentaturi. Madankollu, f'ċerti sitwazzjonijiet ta' każijiet kumplessi b'dimensjoni transkonfinali, biex twettaq analiżi tajba, il-Kummissjoni jkollha bżonn iżżid mal-informazzjoni riċevuta permezz ta' dawn il-kanali biex tiżgura, pereżempju, li din hi kompletament preċiża jew li l-informazzjoni mingħand Stati Membri differenti hi f'format komparabbli. Barra minn hekk, il-Kummissjoni mhux dejjem tista' tibbaża fuq statistiki uffiċjali għall-azzjoni ta' infurzar, peress li hemm perjodu latenti fil-produzzjoni tagħhom u dawn mhux dejjem ikunu dettaljati jew diżaggregati biżżejjed għall-finijiet ta' indirizzar ta' każijiet speċifiċi.
- (7) Għad li l-qafas regolatorju attwali fir-rigward tal-mezzi tal-Kummissjoni biex tikseb informazzjoni bl-għan li tindirizza diffikultajiet għall-istabbiliment u għall-funzjonament tar-regoli tas-suq intern jaħdem b'mod effiċjenti għal maġġoranza assoluta tal-każijiet, ifeġġu sfidi f'sitwazzjonijiet speċifiċi fejn ikun hemm bżonn ta' dejta tas-suq speċifika dettaljata, komparabbli, aġġornata u spiss kunfidenzjali f'perjodu ta' żmien limitat. Tabilhaqq, analiżi ekonomika tajba hi partikolarment siewja għall-valutazzjoni tal-eżistenza ta' diffikultajiet fl-istabbiliment u fil-funzjonament tas-suq intern f'każijiet kumplessi b'dimensjoni transkonfinali, b'mod partikolari meta dawk il-każijiet ikunu relatati ma' swieq li jimxu veloċement, ma' attivitajiet ekonomiċi ġodda jew ma' mudelli ta' negozju ġodda li jikkontestaw is-suppożizzjonijiet ekonomiċi eżistenti. Madankollu, it-twettiq ta' valutazzjoni bħal din jista' jkun diffiċli fin-nuqqas ta' informazzjoni suffiċjenti u komparabbli. Dan irendi l-kompitu tal-Kummissjoni ta' żgurar tal-applikazzjoni tad-dritt tal-Unjoni iktar diffiċli f'dawk is-sitwazzjonijiet speċifiċi.
- (8) Għalhekk, jidher xieraq li, bħala l-aħħar istanza, meta l-informazzjoni tas-suq dettaljata, komparabbli, aġġornata u spiss kunfidenzjali tkun tista' tinkiseb biss mingħand atturi fis-suq b'mod tempestiv, il-Kummissjoni tingħata s-setgħa, fi hdan il-limiti u bil-kundizzjonijiet stabbiliti f'dan ir-Regolament, li titlob lill-impriżi u lill-assoċjazzjonijiet ta' impriżi biex jipprovdulha direttament, b'mod tempestiv, informazzjoni tas-suq kwantitattiva u kwalitattiva li hi komprensiva, preċiża u affidabbli meta jinstab li ma hemmx sorsi oħra ta' informazzjoni disponibbli, jew li dawn huma insuffiċjenti jew inadegwati. Għal dan l-għan, jenhtieg li l-Kummissjoni l-ewwel tadotta deċiżjoni li tiddikjara għaliex instab li l-mezzi l-oħra għall-kisba tal-informazzjoni neċessarja ma kinux effettivi. Hu mifhum li l-kunċett ta' impriża għandu l-istess tifsira bħal f'oqsma oħra tad-dritt tal-UE, b'mod partikolari d-dritt tal-kompetizzjoni.
- (9) Biex jiġi żgurat li l-operazzjoni ta' dan ir-Regolament tinvolvi lill-Istati Membri, b'riflessjoni tal-prinċipju ta' kooperazzjoni leali bejn il-Kummissjoni u l-Istati Membri stipulat fl-Artikolu 4(3) tat-TUE, hu xieraq li jiġi pprovdut li kwalunkwe deċiżjoni tal-Kummissjoni li tiddikjara l-intenzjoni tagħha li tuża s-setgħa li titlob informazzjoni mingħand impriżi jew assoċjazzjonijiet ta' impriżi skont dan ir-Regolament għandha tiġi nnotifikata lill-Istat Membru jew lill-Istati Membri kkonċernati mingħajr dewmien.
- (10) It-tali awtorizzazzjoni ma għandhiex l-għan li tohloq setgħat ta' infurzar ġodda għall-Kummissjoni bħal, b'mod partikolari, is-setgħat li tiegħu passi dwar ksur tad-dritt tal-Unjoni fil-qasam tas-suq intern kontra parteċipanti individwali fis-suq. Minflok, l-

iskop tagħha hu li ttiprovdi lill-Kummissjoni b'hila addizzjonali ta' ġbir ta' informazzjoni meta din tkun meħtieġa strettament għat-twettiq tal-kompitu inkarigat lill-Kummissjoni mit-TFUE biex tiżgura l-applikazzjoni tad-dritt tal-Unjoni b'rabta mal-għan li jiġi stabbilit u żgurat il-funzjonament tas-suq intern. Fl-interess tal-istabbiliment ta' suq intern li jaħdem bis-shiħ, hu xieraq li jiġi ċċarat li tali awtorizzazzjoni tkopri wkoll dawk is-setturi ekonomiċi fi hdan is-suq intern li għalihom it-TFUE ppreveda politiki komuni: l-agrikoltura u s-sajd (eskluzja l-konservazzjoni tar-riżorsi bijoloġiċi marini), it-trasport, l-ambjent u l-enerġija.

- (11) Biex din il-miżura ta' investigazzjoni tkun effettiva, jenħtieġ li l-informazzjoni mfittxija tkun relatata mal-applikazzjoni tad-dritt tal-Unjoni rilevanti. Din tista' tikkonsisti, pereżempju, f'data tas-suq fattwali, inklużi l-istruttura tal-kostijiet, il-politika dwar l-ipprezzar, il-karatteristiċi tal-prodotti jew tas-servizzi jew id-distribuzzjoni ġeografika tal-klijenti u tal-fornituri. Hi tista' tikkonsisti wkoll f'analizi bbażata fuq il-fatti ta' imprizi jew ta' assoċjazzjonijiet ta' imprizi tal-funzjonament tas-suq intern, bħal fir-rigward ta' ostakli regolatorji u għad-dhul perċepiti jew ta' kostijiet ta' operazzjonijiet transkonfinali. Biex jiġu mminimizzati l-kostijiet tat-twegib għat-talbiet għal informazzjoni, jenħtieġ li t-tali talbiet ikopru biss informazzjoni li aktarx li tkun disponibbli għall-impriza jew għall-assoċjazzjoni ta' imprizi kkonċernata.
- (12) Meta toħroġ talbiet għal informazzjoni lil imprizi u lil assoċjazzjonijiet ta' imprizi, il-Kummissjoni hi meħtieġa tagħmel għażla bir-reqqa tad-destinatarji tat-talbiet, b'tali mod li t-talbiet huma indirizzati biss lil imprizi u lil assoċjazzjonijiet ta' imprizi li huma kapaċi jipprovdu informazzjoni rilevanti biżżejjed, b'mod partikolari imprizi ikbar fl-Istati Membri rilevanti. Dawn it-talbiet għal informazzjoni huma mmirati biex isolvu problema preżunta serja, jiġifieri bbażata fuq l-informazzjoni disponibbli, fl-applikazzjoni tad-dritt tal-Unjoni fl-oqsma tas-suq intern, tal-agrikoltura u tas-sajd (eskluzja l-konservazzjoni tar-riżorsi bijoloġiċi marini), tat-trasport, tal-ambjent u tal-enerġija. L-għan tagħhom mhuwiex il-prosekuzzjoni tal-imprizi għall-imġiba sottostanti, jekk din tkun ġrat. Kif xieraq, is-sanzjonijiet ipprovduti fl-istrument huma mfassla biex jindirizzaw żewġ sitwazzjonijiet b'mod esklużiv. Ikopru biss nuqqas ta' twegib intenzjonat jew minhabba negligenza gravi għal talba għal informazzjoni u twegib skorretta, mhux kompluta jew qarrieqa b'mod intenzjonat jew minhabba negligenza gravi. L-informazzjoni miġbura, jekk tkun rilevanti, tista' tintuża wkoll biex ttiprovdi għarfien dwar sitwazzjonijiet li fihom l-imprizi jsibuha diffiċli li jikkonformaw mal-leġiżlazzjoni, bl-għan li titjieb l-applikazzjoni xierqa tar-regoli tas-suq intern. Bl-għan li jiġi evitat piż amministrattiv sproporzjonat għall-mikroimprizi, li xorta waħda mhumiex probabbli li jkunu f'pożizzjoni li jipprovdu informazzjoni rilevanti biżżejjed, jenħtieġ li l-Kummissjoni tkun prekluzja milli toħroġ talbiet għal informazzjoni lil din il-kategorija ta' imprizi. Meta toħroġ talbiet għal informazzjoni lil imprizi żgħar u medji, jenħtieġ li l-Kummissjoni tqis b'mod xieraq il-prinċipju tal-proporzjonalità. Filwaqt li hu improbabli li l-SMEs joperaw fuq skala ikbar li tippermettilhom jaffettwaw l-eżiti tas-suq b'mod sinifikanti, l-informazzjoni miġbura minghand l-SMEs tista' tkun siewja biex il-Kummissjoni tiġi infurmata dwar id-diffikultajiet fl-istabbiliment u fil-funzjonament tas-suq intern. Informazzjoni disponibbli minnufih lil SMEs tista' tkun f'forma ta' aneddotu iżda xorta waħda tista' twissi lill-Kummissjoni dwar id-diffikultajiet relatati mas-suq uniku li l-SMEs jistgħu jkunu qed iħabbtu wiċċhom magħhom. L-SMEs normalment ma jgarrbux u ma għandhomx igarrbu xi kost addizzjonali sinifikanti għall-ġbir tad-dejta bħala twegib għal din l-ghodda. Minhabba l-pożizzjoni ta' negozjar relattivament dgħajfa tagħhom fil-ktajjen tal-valur, l-SMEs jistgħu jkunu iktar lesti li jipprovdu l-informazzjoni meta

jinghataw proċedura li tirrispetta l-kunfidenzjalità u l-anonimità kif xieraq. Is-soluzzjoni ta' diffikultà fl-istabbiliment u fil-funzjonament tas-suq uniku tista' tkun ta' benefiċċju partikolarment għall-SMEs peress li spiss ikunu d-ditti innovattivi zgħar li jaffaċċjaw l-ikbar ostakli meta jippruvaw jifih negożju gdid u jespandu fis-suq uniku. Għal raġunijiet ta' konsistenza u ta' ċertezza tad-dritt, jenhtieg li japplikaw id-definizzjonijiet ta' "mikroimpriza", "impriza zghira" u "impriza medja" tad-Direttiva 2013/34/UE tal-Parlament Ewropew u tal-Kunsill²⁹.

- (13) Fl-interess tal-konsistenza fl-applikazzjoni tad-dritt tal-Unjoni fil-qasam tas-suq intern kif ukoll tal-agrikoltura, tas-sajd (eskluża l-konservazzjoni ta' rizorsi bijoloġiċi marini), tat-trasport, tal-ambjent u tal-enerġija, hemm bżonn li jiġu stabbiliti mekkaniżmi għall-kondiviżjoni ta' informazzjoni bejn il-Kummissjoni u l-Istati Membri b'rabta mat-talbiet għal informazzjoni u, fejn xieraq, mat-tweġibiet għat-tali talbiet, mingħajr preġudizzju għall-obbligi ta' segretezza professjonali.
- (14) Il-miżura ta' investigazzjoni pprovduta f'dan ir-Regolament hi partikolarment siewja għall-iżgurar tal-applikazzjoni tad-dritt tal-Unjoni fil-qasam tas-suq intern mill-Kummissjoni. Hi siewja wkoll għal kwalunkwe azzjoni ta' infurzar sussegwenti mill-Istati Membri kkonċernati li tkun tehtieg l-użu tal-informazzjoni rilevanti migbura bl-użu ta' din is-setgħa u ddivulgata mill-Kummissjoni lill-Istati Membri kkonċernati. Barra minn hekk, meta jiġu esperjenzati diffikultajiet fl-applikazzjoni tar-regoli eżistenti, inklużi sitwazzjonijiet li fihom l-imprizi ma jkunux jistgħu jikkonformaw mal-leġiżlazzjoni minhabba nuqqas ta' ċarezza tad-dritt, din il-miżura ta' investigazzjoni tista' tkun utli wkoll wara li jinstab li l-użu ta' għodod u sorsi oħra ta' informazzjoni rilevanti kien inadegwat, biex tikkontribwixxi għat-tiswir jew għat-tfassil ta' soluzzjonijiet regolatorji. Hu xieraq ukoll li ma jkunx permess l-użu ta' informazzjoni bħal din għal skopijiet oħra, b'mod partikolari għall-applikazzjoni tar-regoli tal-kompetizzjoni tat-TFUE, mingħajr preġudizzju għall-użu mill-gdid tal-informazzjoni li tiġi ppubblikata.
- (15) Jenhtieg li l-Kummissjoni tkun tista' tinfurza l-konformità mat-talbiet għal informazzjoni li hi tagħmel lil kwalunkwe impriza jew assoċjazzjoni ta' imprizi, kif xieraq, permezz ta' multi u ta' hlasijiet perjodiċi ta' penali proporzjonati imposti permezz ta' deċiżjoni. Meta tiffissa l-ammonti tal-multi u tal-hlasijiet perjodiċi ta' penali, jenhtieg li l-Kummissjoni tqis il-prinċipju tal-proporzjonalità (inklużi l-aspetti ta' adegwatezza), b'mod partikolari fir-rigward ta' imprizi zghar u medji. Id-drittijiet tal-partijiet mitluba biex jipprovdu informazzjoni għandhom ikunu salvagwardjati billi tingħatalhom l-opportunità li jesponu l-fehmiet tagħhom qabel tittiehed kwalunkwe deċiżjoni li timponi multi jew hlasijiet perjodiċi ta' penali.
- (16) Jenhtieg li, billi tqis il-prinċipju tal-proporzjonalità (inklużi l-aspetti ta' adegwatezza), il-Kummissjoni tkun tista' tnaqqas il-hlasijiet perjodiċi ta' penali jew tneħħihom kompletament, meta d-destinatarji tat-talbiet jipprovdu l-informazzjoni mitluba, anki jekk wara d-data ta' skadenza. Għal raġunijiet ta' ċertezza tad-dritt, hu xieraq ukoll li ssir dispozizzjoni biex ikun hemm perjodi ta' limitazzjoni għall-impożizzjoni u għall-infurzar ta' multi u ta' hlasijiet perjodiċi ta' penali.

²⁹ Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjarji annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' imprizi, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p. 19).

- (17) Jenhtieg li, f'konformità mal-Artikolu 261 tat-TFUE, il-Qorti tal-Gustizzja jkollha ġurisdizzjoni illimitata fir-rigward ta' deċiżjonijiet li bihom il-Kummissjoni timponi multi jew ħlasijiet perjodiċi ta' penali skont dan ir-Regolament, li jfisser li din tista' tħassar, tnaqqas jew iżżid il-multa jew il-ħlas perjodiku ta' penali imposti mill-Kummissjoni.
- (18) Fl-interessi tat-trasparenza u taċ-ċertezza tad-dritt, hu xieraq li tinghata informazzjoni pubblika dwar id-deċiżjonijiet tal-Kummissjoni. Meta tippubblika u timmaniġġja informazzjoni bħal din, jenhtieg li l-Kummissjoni tirrispetta r-regoli dwar is-segretezza professjonali, inkluża l-protezzjoni tal-informazzjoni kunfidenzjali kollha, f'konformità mal-Artikolu 339 tat-TFUE.
- (19) Id-divulgazzjoni tal-informazzjoni dwar l-attività kummerċjali ta' impriża tista' tirriżulta f'dannu serju għall-istess impriża. Għaldaqstant, jenhtieg li l-Kummissjoni tqis kif xieraq l-interessi legittimi tal-impriži, b'mod partikolari l-protezzjoni tas-sigrieti kummerċjali tagħhom. Biex ikun żgurat li s-sigrieti kummerċjali u informazzjoni kunfidenzjali oħra pprovduta lill-Kummissjoni jiġu ttrattati f'konformità mal-Artikolu 339 tat-TFUE, jenhtieg li kwalunkwe impriża jew assoċjazzjoni ta' impriži li tissottometti l-informazzjoni tidentifika b'mod ċar liema informazzjoni hi tqis li għandha tkun kunfidenzjali u r-raġuni għaliex hi kunfidenzjali. Jenhtieg li l-Kummissjoni ma tkunx tista' tiddivulga informazzjoni kunfidenzjali pprovduta mit-tali risponenti lill-Istat Membru kkonċernat mit-talba sakemm ma tkunx kisbet il-qbil ta' dawn minn qabel għad-divulgazzjoni ta' dik l-informazzjoni għal dak l-ghan. Jenhtieg li r-risponent ikkonċernat ikun mehtieg jipprovi lill-Kummissjoni b'verżjoni mhux kunfidenzjali separata tal-informazzjoni li tista' tiġi ddivulgata lill-Istat Membru rilevanti. F'każijiet fejn informazzjoni mmarkata bhala kunfidenzjali ma jidhirx li tkun koperta b'obbligi ta' segretezza professjonali, hu xieraq li jkun hemm fis-seħh mekkaniżmu li permezz tiegħu l-Kummissjoni tkun tista' tiddeċiedi sa liema punt tkun tista' tiġi divulgata dik l-informazzjoni. Jenhtieg li kwalunkwe deċiżjoni bħal dik li fiha tiġi miċhuda pretensjoni li parti mill-informazzjoni hi kunfidenzjali tindika perjodu li fit-tmiem tiegħu l-informazzjoni tista' tiġi ddivulgata, biex b'hekk ir-risponent ikun jista' jagħmel użu minn kwalunkwe protezzjoni ġudizzjarja disponibbli għalih, inkluża kwalunkwe miżura *interim*. Jenhtieg li d-drittijiet tar-risponent ikunu salvagwardjati billi tinghatalu l-opportunità li jesponi l-fehmiet tiegħu qabel tittiehed kwalunkwe deċiżjoni li tiċhad it-talba għal kunfidenzjalità.
- (20) Minhabba l-eċċezzjonalità tal-miżura ta' investigazzjoni prevista f'dan ir-Regolament u bl-ghan li tiġi ssorveljata l-proporzjonalità tal-użu tagħha, il-Kummissjoni għandha tfassal rapport kull sentejn dwar l-applikazzjoni ta' dan ir-Regolament u għandha tissottomettih lill-Parlament Ewropew u lill-Kunsill.
- (21) Dan ir-Regolament jirrispetta d-drittijiet fundamentali u josserva l-prinċipji rikonoxxuti b'mod partikolari mill-Karta tad-Drittijiet Fundamentali tal-Unjoni Ewropea. B'mod partikolari, dan ir-Regolament ifittex li jiżgura r-rispett sħiħ tad-dritt ta' rispett għall-ħajja privata u tal-familja, tad-dritt għal protezzjoni tad-dejta personali, id-dritt għall-amministrazzjoni tajba, b'mod partikolari l-aċċess għall-fajls, filwaqt li jirrispetta s-segretezza kummerċjali, id-dritt għal rimedju effettiv u għal proċess ġust, id-dritt tad-difiża u l-prinċipji tal-legalità u tal-proporzjonalità tal-penali.

- (22) Meta l-mizuri previsti f'dan ir-Regolament jinvolvu l-ipproċessar ta' dejta personali, jenhtieg li dan isir b'konformità mad-dritt tal-Unjoni dwar il-protezzjoni ta' dejta personali, b'mod partikolari d-Direttiva 95/46/KE³⁰. Fir-rigward tal-ipproċessar ta' dejta personali mill-Kummissjoni u fil-qafas ta' dan ir-Regolament, din għandha tikkonforma mad-dispożizzjonijiet tar-Regolament (KE) Nru 45/2001 tal-Parlament Ewropew u tal-Kunsill³¹.
- (23) Peress li l-objettivi ta' dan ir-Regolament, jgħid li l-iffacilitar tal-aċċess mill-Kummissjoni għal informazzjoni tas-suq li hi neċessarja għat-twertiq tal-kompiti tagħha biex tikseb funzjonament mingħajr intoppi tas-suq intern ma jistgħux jinkisbu b'mod suffiċjenti mill-Istati Membri iżda, minflok, minhabba l-iskala u l-effetti tagħhom, jistgħu jinkisbu aħjar fil-livell tal-Unjoni, l-Unjoni tista' tadotta mizuri, b'konformità mal-prinċipju tas-sussidjarjetà kif stipulat fl-Artikolu 5 tat-TUE. Skont il-prinċipju tal-proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li hu mehtieg biex jintlaħqu dawk l-għanijiet.
- (24) Jenhtieg li dan ir-Regolament ma jaffettwax is-setgħat investigattivi tal-Istati Membri. Dan ir-Regolament ma għandux l-għan li jemenda, jirrestringi jew ihassar is-setgħat investigattivi li l-Kummissjoni jew il-korpi, l-uffiċċji jew l-aġenziji tal-Unjoni diġà rċevew skont strumenti legali oħra tal-Unjoni. B'mod partikolari, jenhtieg li dan ir-Regolament ma jaffettwax is-setgħat investigattivi tal-Kummissjoni relatati mal-applikazzjoni tar-regoli tal-kompetizzjoni neċessarji għall-funzjonament tas-suq intern.
- (25) Il-Kontrollur Ewropew għall-Protezzjoni tad-Dejta gie kkonsultat skont l-Artikolu 28(2) tar-Regolament (KE) Nru 45/2001 tal-Parlament Ewropew u tal-Kunsill u ta opinjoni fi [...].

ADOTTAW DAN IR-REGOLAMENT:

Kapitolu I

Dispożizzjonijiet ġenerali

Artikolu 1

Suġġett

1. Dan ir-Regolament jistabbilixxi regoli dwar dawn li ġejjin:
 - (a) il-kundizzjonijiet li fihom il-Kummissjoni tista' titlob lill-imprizi u lill-assoċjazzjonijiet ta' imprizi jipprovdu l-informazzjoni mehtieġa għat-twertiq tal-kompiti inkarigati lill-Kummissjoni b'rabta mal-oqsma msemmija fl-Artikolu 2;
 - (b) il-proċedura li trid tiġi segwita biex tintalab it-tali informazzjoni.

³⁰ Id-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' dejta personali u dwar il-moviment liberu ta' dik id-dejta (ĠU L 281, 23.11.1995).

³¹ Ir-Regolament (KE) Nru 45/2001 tal-Parlament Ewropew u tal-Kunsill tat-18 ta' Diċembru 2000 dwar il-protezzjoni tal-individwi fir-rigward tal-ipproċessar ta' dejta personali mill-istituzzjonijiet u l-korpi tal-Komunità u dwar il-moviment liberu ta' dik id-dejta (ĠU L 8, 12.1.2001, p. 1).

2. Dan ir-Regolament għandu japplika minghajr preġudizzju għal dispożizzjonijiet oħra li jippermettu lill-Kummissjoni jew lill-korpi, lill-uffiċċji jew lill-aġenziji tal-Unjoni jiġbru jew jitolbu informazzjoni.

Artikolu 2

Kamp ta' Applikazzjoni

Dan ir-Regolament għandu japplika fl-oqsma li ġejjin:

- (1) is-suq intern, kif imsemmi fl-Artikolu 26(2) tat-Trattat;
- (2) l-agrikoltura u s-sajd, ħlief il-konservazzjoni tar-riżorsi bijoloġiċi marini;
- (3) it-trasport;
- (4) l-ambjent;
- (5) l-enerġija.

Artikolu 3

Definizzjonijiet

Għall-fini ta' dan ir-Regolament, japplikaw id-definizzjonijiet li ġejjin:

- (1) “mikroimpriza” tfisser impriza kif iddefinita fil-paragrafu 1 tal-Artikolu 3 tad-Direttiva 2013/34/UE;
- (2) “impriza żgħira” tfisser impriza kif iddefinita fl-ewwel subparagrafu tal-paragrafu 2 tal-Artikolu 3 tad-Direttiva 2013/34/UE;
- (3) “impriza medja” tfisser impriza kif iddefinita fil-paragrafu 3 tal-Artikolu 3 tad-Direttiva 2013/34/UE.

Artikolu 4

Is-setgħa li tintalab informazzjoni mingħand imprizi u assoċjazzjonijiet ta' imprizi

Meta diffikultà serja fl-applikazzjoni tad-dritt tal-Unjoni tissogra li timmina l-kisba ta' objettiv importanti tal-politika tal-Unjoni, il-Kummissjoni tista' titlob informazzjoni mingħand l-imprizi jew l-assoċjazzjonijiet ta' imprizi, kif stipulat fil-Kapitolu II, biex tindirizza d-diffikultà msemmija hawn fuq.

Kapitolu II

Il-kundizzjonijiet u l-proċedura biex tintalab l-informazzjoni

Artikolu 5

Kundizzjonijiet

1. Il-Kummissjoni għandha tuża s-setgħa li titlob informazzjoni mingħand imprizi u assoċjazzjonijiet ta' imprizi msemmija fl-Artikolu 4 biss meta l-informazzjoni

disponibbli għall-Kummissjoni, meħtieġa għall-iskop imsemmi fl-Artikolu 4, ma tkunx biżżejjed jew adegwata u din ma tkunx tista' tinkiseb b'mod tempestiv minhabba r-raġunijiet li ġejjin:

- (a) l-informazzjoni ma tinsabx f'sors disponibbli pubblikament; kif ukoll
- (b) l-informazzjoni ma ġietx ipprovduta minn Stat Membru fuq talba tal-Kummissjoni; jew
- (c) l-informazzjoni ma ġietx ipprovduta minn persuna ġuridika jew fizika.

2. Qabel ma titlob l-informazzjoni skont l-Artikolu 6, il-Kummissjoni għandha tadotta deċiżjoni fejn tiddikjara l-intenzjoni tagħha li tuża s-setgħa li titlob informazzjoni mingħand impriżi jew assoċjazzjonijiet ta' impriżi skont dan ir-Regolament.

Id-deċiżjoni għandha tinkludi dawn li ġejjin:

- (a) deskrizzjoni fil-qosor tal-allegata diffikultà serja b'dimensjoni transkonfinali fl-applikazzjoni tad-dritt tal-Unjoni u għaliex it-tali diffikultà tissogra li xxekkel il-kisba ta' objettiv importanti tal-politika tal-Unjoni;
- (b) deskrizzjoni fil-qosor tal-informazzjoni li se tintalab;
- (c) spjegazzjoni motivata dwar għaliex it-tali informazzjoni hi neċessarja għall-finijiet imsemmija fl-Artikolu 4;
- (d) spjegazzjoni motivata dwar għaliex ebda mezz ieħor kif tinkiseb it-tali informazzjoni ma kien suffiċjenti jew adegwat jew għaliex din l-informazzjoni għadha ma tistax tinkiseb b'mod tempestiv;
- (e) il-kriterji għall-għażla tad-destinatarji tat-talbiet għal informazzjoni.

Id-deċiżjoni għandha tkun indirizzata lill-Istat Membru jew lill-Istati Membri kkonċernat(i). Il-Kummissjoni għandha tinnotifika lill-Istat Membru jew lill-Istati Membri kkonċernat(i) mingħajr demwien.

3. L-impriżi jew l-assoċjazzjonijiet ta' impriżi kkonċernati mit-talba kif imsemmija fl-Artikolu 4 huma obbligati jipprovdu biss dik l-informazzjoni li jkollhom għad-dispożizzjoni tagħhom.

Il-Kummissjoni għandha tikkunsidra kif xieraq il-prinċipju tal-proporzjonalità, b'mod partikolari fir-rigward tal-impriżi żgħir u medji.

Artikolu 6

Talba għal informazzjoni magħmula lil impriżi u lil assoċjazzjonijiet ta' impriżi

1. Fil-każijiet previsti fl-Artikolu 4 u fil-kundizzjonijiet stabbiliti fl-Artikolu 5, il-Kummissjoni, permezz ta' talba sempliċi jew permezz ta' deċiżjoni, tista' titlob lill-impriżi u lill-assoċjazzjonijiet ta' impriżi jipprovdu informazzjoni.

Meta tagħzel ir-riċevituri tat-talbiet għal informazzjoni, il-Kummissjoni għandha timmira li tiżgura li t-tali talbiet ikunu indirizzati biss lill-impriżi u lill-assoċjazzjonijiet ta' impriżi li kapaċi jipprovdu l-informazzjoni rilevanti.

Il-Kummissjoni ma għandhiex tohroġ talbiet għal informazzjoni skont dan ir-Regolament lil mikroimpriżi, sakemm dawn ma jkunux parti minn grupp ta' impriżi li jikkwalifika tal-inqas bħala grupp żgħir kif iddefinit fl-Artikolu 6(5) tad-Direttiva 2013/34/UE.

2. It-talba sempliċi msemmija fil-paragrafu 1 għandha tiddikjara l-bażi ġuridika u l-iskop tagħha, tispeċifika liema informazzjoni hi meħtieġa u tistabbilixxi terminu perentorju proporzjonat li fih għandha tiġi pprovduta l-informazzjoni. Hi għandha tirreferi wkoll għall-multi stipulati fl-Artikolu 9(1) dwar l-għoti ta' informazzjoni mhux korretta jew qarrieqa.
3. Id-deċiżjoni msemmija fil-paragrafu 1 għandha tiddikjara l-bażi ġuridika, l-iskop tat-talba, tispeċifika liema informazzjoni hi meħtieġa u tistabbilixxi terminu perentorju proporzjonat li fih għandha tiġi pprovduta l-informazzjoni. Hi għandha tindika wkoll il-multi stipulati fl-Artikolu 9(1) u l-ħlasijiet perjodiċi ta' penali stipulati fl-Artikolu 9(2), skont kif ikun xieraq.

Barra minn hekk, għandha tindika d-dritt tal-impriza jew tal-assoċjazzjoni ta' imprizi li titlob li d-deċiżjoni tiġi rieżaminata mill-Qorti tal-Ġustizzja tal-Unjoni Ewropea.

L-impriza u l-assoċjazzjoni ta' imprizi kkonċernata tista' titlob estensjoni għat-terminu perentorju, b'konformità mal-Artikolu 14.
4. Fl-istess ħin, il-Kummissjoni għandha tipprovdi kopja tat-talba sempliċi jew tad-deċiżjoni msemmija f'dan l-Artikolu lill-Istat Membru li fit-territorju tiegħu tinsab is-sede registrata tal-impriza jew tal-assoċjazzjoni ta' imprizi.

Meta l-Kummissjoni tkun nediet proċedura ta' ksur formali skont l-Artikolu 258 tat-TFUE, il-Kummissjoni għandha tipprovdi lill-Istat Membru kkonċernat mill-proċedura b'kopja tal-bidiet sempliċi jew tad-deċiżjonijiet kollha msemmija f'dan l-Artikolu mahruġa fil-kuntest ta' dik il-proċedura, indipendentement minn fejn tinsab is-sede registrata tal-impriza jew tal-assoċjazzjoni ta' imprizi.
5. Id-deċiżjonijiet imsemmija fil-paragrafu 1 għandhom ikunu indirizzati lill-impriza jew lill-assoċjazzjoni ta' imprizi kkonċernata. Il-Kummissjoni għandha tinnotifika d-deċiżjoni lid-destinatarju mingħajr dewmien.

Artikolu 7

Tweġibiet għal talbiet għal informazzjoni u protezzjoni ta' informazzjoni kunfidenzjali

1. L-imprizi jew l-assoċjazzjonijiet ta' imprizi li jipprovdu informazzjoni wara talba mill-Kummissjoni għal informazzjoni bbażata fuq l-Artikolu 5 għandhom jissottomettu t-tweġibiet tagħhom lill-Kummissjoni b'mod ċar, komplut u preċiż.
2. Il-Kummissjoni għandha tagħti lid-destinatarju l-opportunità li jindika liema informazzjoni jqis li għandha tkun koperta mill-obbligu tas-segretezza professjonali.

L-impriza jew l-assoċjazzjoni ta' imprizi li tissottometti l-informazzjoni skont l-Artikolu 5 għandha tindika b'mod ċar liema informazzjoni tqis li għandha tkun kunfidenzjali, filwaqt li tiddikjara r-raġunijiet għal din it-talba ta' kunfidenzjalità, u tipprovdi lill-Kummissjoni b'verzjoni mhux kunfidenzjali separata tas-sottomissjoni. Meta l-informazzjoni trid tiġi pprovduta sa ċerta skadenza, l-istess skadenza għandha tapplika biex tiġi pprovduta l-verzjoni mhux kunfidenzjali.
3. Il-Kummissjoni għandha tghaddi t-tweġibiet riċevuti mingħand l-Istat Membru kkonċernat mit-talba meta dawn ikunu rilevanti għal proċedura ta' ksur formali skont l-Artikolu 258 tat-TFUE kontra l-Istat Membru kkonċernat. Meta tweġiba skont dan l-artikolu tinkludi informazzjoni li hi kunfidenzjali rigward dak l-Istat Membru, il-Kummissjoni għandha tghaddi biss il-verzjoni mhux kunfidenzjali tas-sottomissjoni.

4. Il-Kummissjoni għandha tivverifika jekk it-talba ta' kunfidenzjalità għall-informazzjoni mibgħuta li jagħmlu l-impriži jew l-assoċjazzjonijiet ta' impriži rispondenti skont is-subparagrafu 2 tal-paragrafu 2 għandhiex raġuni valida u hix proporzjonata.

Wara li tagħti lill-impriża jew lill-assoċjazzjoni ta' impriži kkonċernata l-opportunità li tesprimi l-fehmiet tagħha, il-Kummissjoni tista' tiegħu deċiżjoni li ssib li l-informazzjoni li qed jintalab li tinzamm kunfidenzjali mhix protetta, u tistabbilixxi data li warajha din l-informazzjoni se tiġi ddivulgata. Dak il-perjodu ma għandux ikun ta' inqas minn xahar.

Dik id-deċiżjoni għandha tiġi nnotifikata lill-impriża jew lill-assoċjazzjoni ta' impriži kkonċernata mingħajr dewmien.

Artikolu 8

Użu tal-informazzjoni miġbura mill-Kummissjoni

Il-Kummissjoni għandha tuża l-informazzjoni miġbura skont l-Artikolu 5 għall-fini stabbilit fl-Artikolu 4 biss.

Il-Kummissjoni tista' tinkludi informazzjoni kunfidenzjali pprovduta mill-impriži jew mill-assoċjazzjoni ta' impriži fid-dokumenti biex tintbagħat lil partijiet oħra jew biex issir pubblika fil-każijiet li ġejjin biss:

- (a) meta t-tali informazzjoni tkun f'forma mqassra jew aggregata jew fi kwalunkwe każ f'forma tali li l-impriži jew l-assoċjazzjonijiet ta' impriži individwali ma jkunux jistgħu jiġu identifikati;
- (b) meta l-Kummissjoni tkun inġhatat permess minn qabel mir-risponent biex tiddivulga t-tali informazzjoni;
- (c) meta d-divulgazzjoni tat-tali informazzjoni lil Stat Membru tkun neċessarja biex jiġi ssostanzjat ksur tad-dritt tal-Unjoni fi hdan il-kamp ta' applikazzjoni ta' dan ir-Regolament dment li r-risponent kellu l-opportunità li jesprimi l-fehmiet tiegħu qabel ma tittiehed deċiżjoni u li juża r-rimedji ġudizzjarji disponibbli qabel id-divulgazzjoni.

L-informazzjoni li diġà giet ippubblikata tista' tintuża mill-Kummissjoni għal fini ieħor li mhux dak stipulat f'dan ir-Regolament.

Kapitolu III

Multi u hlasijiet perjodiċi ta' penali

Artikolu 9

Multi u hlasijiet perjodiċi ta' penali

1. Permezz ta' deċiżjoni, il-Kummissjoni tista', fejn ikun neċessarju u proporzjonat, timponi fuq l-impriži jew fuq l-assoċjazzjoni ta' impriži multi li ma jkunux iktar minn 1 % tal-valur totali tal-fatturat tagħhom fis-sena kontabilistika preċedenti fejn huma, intenzjonalment jew minhabba negligenza gravi:

- (a) jipprovdu informazzjoni mhux korretta jew qarrieqa fit-twegiba għal talba magħmula skont l-Artikolu 6(2);
 - (b) jipprovdu informazzjoni mhux korretta, mhux shiħa jew qarrieqa fit-twegiba għal deċiżjoni adottata skont l-Artikolu 6(3), jew ma jipprovdux l-informazzjoni fit-terminu perentorju stabbilit.
2. Permezz ta' deċiżjoni, il-Kummissjoni tista' timponi fuq l-imprizi jew l-assoċjazzjonijiet ta' imprizi hlasijiet perjodiċi ta' penali meta impriza tonqos milli tforni informazzjoni shiħa, preċiża u mhux qarrieqa sal-iskadenza stabbilita kif mitlub mill-Kummissjoni b' deċiżjoni adottata skont l-Artikolu 6(3).
Il-hlasijiet perjodiċi ta' penali ma għandhomx ikunu iktar minn 5 % tal-fatturat medju ta' kuljum tal-impriza jew tal-assoċjazzjoni kkonċernata fis-sena kontabilistika preċedenti għal kull jum ta' xogħol tard, ikkalkolati mid-data stabbilita fid-deċiżjoni, sakemm tipprovdi l-informazzjoni mitluba jew meħtieġa mill-Kummissjoni.
 3. Meta l-impriza jew l-assoċjazzjoni ta' imprizi ma tipprovdi ebda informazzjoni jew tipprovdi informazzjoni mhux shiħa, il-Kummissjoni għandha tistabbilixxi skadenza finali ta' ġimagħtejn biex tirċievi l-informazzjoni nieqsa, qabel ma timponi multa jew penali.
 4. Il-Kummissjoni għandha tiegħu inkunsiderazzjoni n-natura, il-gravità u d-durata tal-ksur tal-Artikolu 6(1), kif ukoll il-prinċipju tal-proporzjonalità b' mod partikolari fir-rigward ta' imprizi żgħar u medji meta tistabbilixxi l-ammont tal-multa jew tal-hlas perjodiku ta' penali.
 5. Meta l-imprizi jew l-assoċjazzjonijiet ta' imprizi jkunu ssodisfaw l-obbligu li l-hlas perjodiku ta' penali kien maħsub li jinforza, il-Kummissjoni tista' tnaqqas jew turrinunzja l-ammont tal-hlas perjodiku ta' penali.
 6. Qabel ma tadotta kwalunkwe deċiżjoni skont il-paragrafu 1 jew 2, il-Kummissjoni għandha tagħti lill-imprizi jew lill-assoċjazzjonijiet ta' imprizi kkonċernati l-opportunità li jesprimu l-fehmiet tagħhom.

Artikolu 10

Perjodu ta' limitazzjoni biex jiġu imposti multi u hlasijiet perjodiċi ta' penali

1. Is-setgħat mogħtija lill-Kummissjoni permezz tal-Artikolu 9 għandhom ikunu soġġetti għal perjodu ta' limitazzjoni ta' tliet snin.
2. Il-perjodu ta' limitazzjoni stipulat fil-paragrafu 1 għandu jibda jiddekorri mill-ġurnata li fiha jkun seħħ il-ksur imsemmi fl-Artikolu 9. Madankollu, fil-każ ta' ksur kontinwu jew ripetut tal-Artikolu 6(1), il-perjodu għandu jibda jiddekorri mill-ġurnata li fiha jintemm il-ksur.
3. Kwalunkwe azzjoni meħuda mill-Kummissjoni għall-iskop tal-investigazzjoni jew għat-tehid ta' passi kontra ksur possibbli tal-Artikolu 6(1) għandha tinterrompi l-perjodu ta' limitazzjoni għall-impożizzjoni ta' multi jew ta' hlasijiet perjodiċi ta' penali, b'effett mid-data li fiha l-azzjoni tiġi nnotifikata lill-impriza jew lill-assoċjazzjoni ta' imprizi kkonċernata.
4. Wara kull interruzzjoni, il-perjodu ta' limitazzjoni għandu jerga' jibda jiddekorri mill-bidu. Madankollu, il-perjodu ta' limitazzjoni għandu jiskadi sa mhux aktar tard mill-ġurnata li fiha jkun għadda perjodu ta' sitt snin mingħajr ma l-Kummissjoni

tkun imponiet xi multa jew ħlas perjodiku ta' penali. Dak il-perjodu għandu jiġi estiż biż-żmien li matulu l-perjodu ta' limitazzjoni jkun sospiż skont il-paragrafu 5.

5. Il-perjodu ta' limitazzjoni għall-impożizzjoni ta' multi jew ta' ħlasijiet perjodiċi ta' penali għandu jiġi sospiż sakemm id-deċiżjoni tal-Kummissjoni tkun is-sugġett ta' proċeduri pendenti quddiem il-Qorti tal-Ġustizzja tal-Unjoni Ewropea.

Artikolu 11

Perjodu ta' limitazzjoni għall-infurzar ta' multi u ta' ħlasijiet perjodiċi ta' penali

1. Is-setgħat tal-Kummissjoni biex tinfurza deċiżjonijiet adottati skont l-Artikolu 9 għandhom ikunu soġġetti għal perjodu ta' limitazzjoni ta' hames snin.
2. Il-perjodu stipulat fil-paragrafu 1 għandu jibda jiddekorri mill-ġurnata li fiha d-deċiżjoni meħuda skont l-Artikolu 9 issir finali.
3. Il-perjodu ta' limitazzjoni stipulat fil-paragrafu 1 għandu jiġi interrott:
 - (a) b'notifika ta' deċiżjoni li timmodifika l-ammont oriġinali tal-multa jew tal-ħlas perjodiku ta' penali jew li tirrifjuta applikazzjoni għall-modifika;
 - (b) bi kwalunkwe azzjoni ta' Stat Membru li jaġixxi fuq talba tal-Kummissjoni, jew azzjoni tal-Kummissjoni, li jkollha l-għan li tinfurza l-pagament tal-multa jew tal-ħlas perjodiku ta' penali.
4. Wara kull interruzzjoni, il-perjodu ta' limitazzjoni għandu jerga' jibda jiddekorri mill-bidu.
5. Il-perjodu ta' limitazzjoni msemmi fil-paragrafu 1 għandu jiġi sospiż sakemm:
 - (a) ir-risponent jingħata żmien biex ihallas;
 - (b) l-infurzar tal-ħlas ikun sospiż skont deċiżjoni tal-Qorti tal-Ġustizzja tal-Unjoni Ewropea.

Artikolu 12

Destinatarji tad-deċiżjonijiet

Id-deċiżjonijiet meħuda skont l-Artikolu 9(1) u (2) għandhom ikunu indirizzati lill-impriza jew lill-assoċjazzjoni ta' imprizi kkonċernata. Il-Kummissjoni għandha tinnotifika d-deċiżjoni lid-destinatarju mingħajr dewmien.

Artikolu 13

Rieżami mill-Qorti tal-Ġustizzja

Il-Qorti tal-Ġustizzja tal-Unjoni Ewropea għandu jkollha ġurisdizzjoni illimitata skont it-tifsira tal-Artikolu 261 tat-TFUE biex tirreżamina multi jew ħlasijiet perjodiċi ta' penali imposti mill-Kummissjoni. Hi tista' tikkancelła, tnaqqas jew iżżid il-multa imposta jew il-ħlas perjodiku ta' penali impost.

Kapitolu IV

Dispożizzjonijiet finali

Artikolu 14

Estensjoni tat-termini perentorji

It-termini perentorji għandhom ikunu speċifikati f'xhur jew f'jiem tax-xogħol.

Kwalunkwe talba għall-estensjoni ta' terminu perentorju għandha tkun issostanzjata kif xieraq u sottomessa bil-miktub lis-servizz u lill-indirizz speċifikati mill-Kummissjoni tal-inqas hamest ijiem ta' xogħol qabel l-iskadenza. Il-Kummissjoni tista' tiddeċiedi li testendi t-terminu perentorju, sa fejn dan ikun iġġustifikat u proporzjonat.

Artikolu 15

Pubblikazzjoni tad-deċiżjonijiet

1. Il-Kummissjoni għandha tippubblika f'*Il-Ġurnal Uffiċjali tal-Unjoni Ewropea* avviż bis-sommarju tad-deċiżjonijiet li tkun ħadet skont l-Artikolu 5(2). Fl-avviż bis-sommarju għandu jiġi ddikjarat li tista' tinkiseb kopja tad-deċiżjoni fil-verżjoni jew fil-verżjonijiet lingwistiċi awtentici.
2. Il-Kummissjoni għandha tippubblika f'*Il-Ġurnal Uffiċjali tal-Unjoni Ewropea* d-deċiżjonijiet li hi tiegħu skont l-Artikolu 9(1) u (2).

Artikolu 16

Segretezza professjonali

Mingħajr preġudizzju għall-Artikoli 7 u 8, l-Istati Membri, l-uffiċjali tagħhom u aġenti oħra, ma għandhomx jiddivulgaw informazzjoni li jkunu kisbu bl-applikazzjoni ta' dan ir-Regolament u li hi koperta mill-obbligu ta' segretezza professjonali.

Artikolu 17

Protezzjoni ta' dejta personali

Fir-rigward tal-ipproċessar ta' dejta personali fil-qafas ta' dan ir-Regolament, l-Istati Membri għandhom iwettqu l-kompiti tagħhom għall-finijiet ta' dan ir-Regolament b'konformità mal-liġijiet nazzjonali, mar-regolamenti jew mad-dispożizzjonijiet amministrattivi li jittrasponu d-Direttiva 95/46/KE. Fir-rigward tal-ipproċessar ta' dejta personali mill-Kummissjoni fil-qafas ta' dan ir-Regolament, din għandha tikkonforma mad-dispożizzjonijiet tar-Regolament (KE) Nru 45/2001.

Artikolu 18

Rapporti

Il-Kummissjoni għandha tfassal rapport kull sentejn dwar l-applikazzjoni ta' dan ir-Regolament u għandha tissottomettih lill-Parlament Ewropew u lill-Kunsill.

Artikolu 19

Dhul fis-seħh

Dan ir-Regolament jidhol fis-seħh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President